


۹۵
تور و تار

پروفیسر ڈاکٹر محمد مسعود احمد



بسم اللہ الرحمن الرحیم
عبدالرحمن الدین
13 شعبان

۱۲۷
مستطاب

پروفیسر ڈاکٹر محمد مسعود احمد

۱۲۷

پروفیسر ڈاکٹر محمد مسعود احمد

ضیاء القرآن پبلی کیشنز
لاہور ۲



۷۸۶

پروفیسر ڈاکٹر محمد مسعود احمد	مصنف
”نور و نار“	تصنیف
خوشی محمد ناصر قادری	کاتب
	طابع
کاروان پریس لاہور	مطبع
ضیاء القرآن پبلی کیشنز لاہور	ناشر
اول	اشاعت
اگست ۱۹۸۶ء	طباعت
ایک ہزار (۱۰۰۰)	تعداد
۷۵۰	قیمت



ملنے کا پتہ

ضیاء القرآن پبلی کیشنز۔ گنج بخش روڈ۔ لاہور نمبر ۲
فون: ۴۳۲۴۲



انتساب

توحید کے ان پرستاروں کے نام

- جنہوں نے محبت کے چراغ روشن کیے۔
- جنہوں نے ادب کا سلیقہ سکھایا۔
- جو رمزشناس ادب تھے۔
- جاوہ ادب سے جن کا نہ خیال بھٹکتا تھا، نہ زبان بہکتی تھی، نہ قدم ڈگمگاتے تھے۔
- جو حیرم جاناں میں نیچی نگاہوں سے بیٹھے رہتے تھے۔
- حضورِ باریجن کی آواز بلند نہ ہوتی تھی۔
- جو آتے تھے تو اُس کی اجازت سے، بیٹھتے تھے تو اُس کی اجازت سے، اُٹھتے تھے تو اُس کی اجازت سے۔
- جنہوں نے اپنا جان و مال محبوب کے قدموں پر نچھاور کر دیا تھا۔
- جو ادب کو جانِ ایمان سمجھتے تھے۔
- جو ادب ہی کے لئے جیتے تھے اور ادب ہی کے لئے مرتے تھے۔

مسعود



نعت شریف

آذ

(حضرت حاجی امداد اللہ مہاجر مکی رحمۃ اللہ علیہ مرشدِ طریقت مولوی رشید احمد گنگوہی)
 اچھا ہوں یا بُرا ہوں، غرض جو کچھ بھی ہوں، سو ہوں
 پُر ہوں تمہارا، تم میرے مُختار یا رسول!
 جس دن تم عاصیوں کے شفیع ہو گے پیشِ حق
 اُس دن نہ بھولنا مجھے زہار یا رسول!
 تم نے بھی گرنے کی خبر اس حالِ زار کی
 اب جائے کہاں، بتاؤ، یہ لاچار یا رسول!
 دونوں جہاں میں مجھ کو وسیلہ ہے آپ کا
 کیا غم گرچہ ہوں میں، بہت خوار یا رسول!
 کیا ڈر ہے اُس کو لشکرِ عصیان و جرم سے
 تم سا شفیع ہو، جس کا مددگار، یا رسول!
 ہو آستانہ آپ کا، امداد کی جہیں
 اور اس سے زیادہ کچھ نہیں، درکار، یا رسول!

حاجی امداد اللہ مہاجر مکی: گل زارِ معرفت، مطبوعہ بلالی دُحسانی پریس
 ساڈھورہ، ضلع انبالہ، (طبع و تدویم)، ص ۶-۷

فہرس

۷	حرفِ آغاز
۱۵	آدم و ابلیس
۱۹	ادب رسالت
۲۵	توبین رسالت
۲۸	تعارف تقویۃ الایمان
۳۵	عبارات تقویۃ الایمان
۳۵	پہلی عبارت
۳۵	دوسری عبارت
۳۴	تیسری عبارت
۳۴	چوتھی عبارت
۳۹	پانچویں عبارت
۴۱	چھٹی عبارت
۴۳	ساتویں عبارت
۴۴	آٹھویں عبارت

۴۸	نویں عبارت
۴۹	دسویں عبارت
۵۱	گیارہویں عبارت
۵۲	بارہویں عبارت
۵۳	تیرہویں عبارت
۵۹	چودھویں عبارت
۶۲	پندرہویں عبارت
۶۴	سولہویں عبارت
۶۶	تاثرات و تمیزات



حرفِ آغاز

عقیدہ توحید بڑی قوت ہے۔۔۔ بڑی زبردست قوت۔۔۔
 اس کا پرستار کبھی رسوا ہو نہیں سکتا۔۔۔ مگر عقیدہ توحید وہ نہیں جو ابلیس نے پیش کیا کہ
 انبیاء و اولیاء سے پیٹھ پھیر کر بس اللہ کی طرف متوجہ ہو جائیے۔۔۔ وہ
 عقیدہ توحید جو قرآن نے پیش کیا کہ دل میں انبیاء و اولیاء کی محبتیں اور عظمتیں لیتے اللہ
 کی طرف متوجہ ہو جائیے۔

اقبال نے سچ کہا تھا کہ ہماری بد نصیبی و بد بختی یہ ہے کہ ہمارے جوان اسلاف
 سے بے تعلق ہو گئے۔۔۔ اس میں شک نہیں کہ انبیاء و اولیاء کی محبتیں قلب
 مسلم کے لئے ایک قسم کے لنگر ہیں۔۔۔ یہ لنگر ٹوٹ جائیں تو انسان کہیں کا
 نہیں رہتا۔۔۔ پھر نہ اللہ کا احترام رہتا ہے۔۔۔ نہ بیت اللہ کا۔۔۔

جب زمین پر کوئی بنیاد ہی نہیں تو عمارت کو زمین بوس ہونا ہے۔۔۔ قرآن
 سے یہ ثابت ہو رہا ہے۔۔۔ اور قرآن سے بڑھ کر کس کی شہادت ہے؟

وَالْعَصْرَانَ الْاِنْسَانَ لَفِي خُسْرٍ۔۔۔ ابلیس نے اس لنگر
 کو توڑا، بس اللہ ہی سے رشتہ جوڑا، آدم سے منہ موڑا۔۔۔ اس کا انجام جو کچھ
 ہونا تھا وہ ہوا۔۔۔ قوتِ قلب و نظر کے لئے اللہ کے ساتھ ساتھ اللہ کے محبوب
 بندوں سے بھی دل شاد و آباد ہونا چاہیے۔۔۔ لیکن اب بھی کوششیں ہو رہی
 ہیں کہ انبیاء و اولیاء سے عشق و محبت کا جو بندھن بندھا ہوا ہے اس کو توڑ دیا جائے
 شکست و ریخت کی اس مہم کا توحیدِ خالص کے نام سے پرچار کیا جا رہا ہے

ہے۔ معیار یہ ہونا چاہیے کہ ایسی کتابیں۔

- جن میں اللہ کی شان میں گستاخیاں ہوں۔
- جن میں رسول اللہ کی شان میں گستاخیاں ہوں۔
- جن میں اسلام کی شان میں گستاخیاں ہوں۔
- جن میں اہل بیت اور ازوج مطہرات کی شان میں گستاخیاں ہوں۔
- جن میں صحابہ کی شان میں گستاخیاں ہوں۔
- جن میں اولیاء اللہ کی شان میں گستاخیاں ہوں۔

ان پر پابندی نہ لگائی جاسکے تو کم از کم ایسی گستاخانہ عبارات و کلمات کو نکال دیا جائے جو قلبِ مسلم کے لئے کرب ناک اور تکلیف دہ ہوں۔ اصل میں یہ حذوف و ترمیم کسی فرقے یا جماعت کے خلاف نہ ہوگی بلکہ نفرت و بے ادبی کے خلاف ہوگی اور حقیقت یہ ہے کہ نفرت و بے ادبی کسی رعایت کی مستحق ہی نہیں۔ ہاں یہ بات ضرور ہے کہ یہ فیصلہ کون کرے کہ عبارات گستاخانہ ہیں یا نہیں۔ سو اس کے لئے طریقہ کار یہ ہونا چاہیے کہ کتاب جس زبان میں ہو اُس کے ماہر کے سامنے وہ عبارات پیش کی جائیں اور اس سے دریافت کیا جائے۔ یہ اس لئے ضروری ہے کہ بعض گستاخانہ عبارات زبان و ادب کے دائرے میں آتی ہیں اور حریمِ محبت میں زبان کی ادنیٰ لغزش پر بھی سخت گرفت ہوتی ہے۔ یہاں دل و زبان دونوں کو قابو میں رکھنا پڑتا ہے۔ ذرا زبان بے قابو ہوتی اور ایمان رخصت ہوا۔ بے شک ایمان کی سلامتی ادب میں ہے۔ ادب کی باتیں عقل نہیں بتا سکتی، یہ باتیں دل بتاتا ہے اس لئے بے ادبی کا حال اہل ادب سے پوچھئے۔ اہل زبان سے پوچھئے۔ اور بے ادبی کا مال اہل شریعت سے پوچھئے۔

اس مقالے کا نام "نور و ناز" اس لئے تجویز کیا ہے کہ اس میں اُس پیکرِ نورانی کا ذکر ہے

جس کے متعلق حق جہل مجہد نے اعلان فرمایا :-

قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ۝

(ترجمہ) بے شک، اللہ کی طرف سے تمہارے پاس ایک نور آیا اور روشن کتاب۔
ہاں اس ذاتِ قدسی صفات کی شان میں گستاخوں اور زباں درازیوں کی ایک گ
سلگائی گئی اور خوب دہکائی گئی۔ مگر آیاتِ قرآنیہ اور احادیثِ صحیحہ کی مٹوسلا دھار بارش نے
اس آگ کو اس طرح ٹھنڈا کر دیا جس طرح ابراہیم علیہ السلام پر نارِ نمرود کو ٹھنڈا کر دیا گیا تھا
۔۔۔۔۔ دہکتی آگ کو ارشادِ ربّانی ہو رہا ہے :-

يُنَارُكَوْنِي بَرْدًا وَسَلْمًا عَلَيَّ اِبْرَاهِيْمُ ۝

(ترجمہ) اے آگ ٹھنڈی اور سلامتی ہو جا ابراہیم پر۔

ہاں وہ اپنے محبوبوں پر ایسے ہی مہربان ہیں۔

نارِ نمرود کو کیسا گلزار

دوست کو یوں بچا لیا تو نے

اور حضرت عباس رضی اللہ تعالیٰ عنہ تو اس ٹھنڈک میں حضور اکرم صلی اللہ علیہ وسلم کی

جھلک دیکھ رہے ہیں اور فرما رہے ہیں :-

يا برد نار الخليل ، يا سببا

لعصمة النار و هي تحرق!

(ترجمہ) اے نارِ خلیل کی ٹھنڈک! ۔۔۔۔۔ اے وہ جس نے جلتی آگ سے

خلیل کو بچا لیا!

۱۵ القرآن الحکیم، سورہ المائدہ، ۱۵

۱۶ القرآن الحکیم، سورہ الانبیاء، ۶۹

کس کی مجال کہ ایسے محبوب کے لئے آگ سلگائے! — یہاں جلنے والی آگ بھی نہیں جلتی — ٹھنڈی ہو ہو جاتی ہے، مگر —

ستیزہ کار رہا ہے ازل سے تا امروز
چراغِ مصطفوی سے شرارِ بولہبی

نور و نار کی یہ جنگ جاری ہے — ابلیس نے گستاخی رسول کی جو آگ جلاتی تھی وہ کبھی کبھی بھڑک اٹھتی ہے — مگر نار کی سوزشیں، نور کی تابشوں کے سامنے ماند پڑ جاتی ہیں اور پھر نور ہی نور نظر آتا ہے۔ ع۔

دل نور، جگر نور، زباں نور، نظر نور

میرے بزرگو! اور میرے عزیزو! — دل کو عقیدہ توحید سے مضبوط و قوی کرو کہ دل ناتوان و کمزور ہے — ہاں یہ مضبوط و قوی ہو گا تو محمد مصطفیٰ (صلی اللہ علیہ وسلم) کی محبت سے — انبیاء علیہم السلام کی محبت سے — اہل بیت کی محبت سے — صحابہ کرام کی محبت سے — اولیاء عظام کی محبت سے —

علماء حق کی محبت سے — جو گلشنِ توحید کے گل بوٹے ہیں — جو معرفتِ الہی کے وسیلے ہیں — جس طرح بے برگ و بار درخت کو پہچاننا مشکل ہے اسی طرح ان حضرات کی محبت و رہنمائی کے بغیر شجرِ توحید کی حقیقت کا پانا مشکل ہے — جس طرح آلاتِ مادیہ اور قوائے روحانیہ کے بغیر فضاؤں کی بلندی تک پہنچانا ممکن ہے اسی طرح ان حضرات کو دیکھے بغیر عقل کا آگے بڑھنا اور معرفتِ الہی کا حاصل کرنا ناممکن ہے — عقل کی اس دنیا میں عقل کی بات کیجئے — برگ و بار دیکھ کر درخت کو پہچانتے — ان سہاروں کو لے کر آگے بڑھتے — قرآن کا یہی حکم ہے — اللہ اللہ! قرآن کھولتے ہی پیاروں اور محبوبوں کا ذکر شروع ہو جاتا ہے — ارشاد ہوتا ہے —

”ہم کو سیدھی راہ پر چلا، اُن لوگوں کی راہ جن پر تو نے انعام فرمایا نہ ان لوگوں
کی جن پر تیرا غضب نازل ہوا“

یہاں حزب اللہ اور حزب الشیطان کا ذکر فرما کر حق کو باطل سے ممتاز کر دیا اور بتا دیا
کہ حزب اللہ وہی ہے جو انبیاء علیہم السلام اور حضرات اہل اللہ سے محبت کرے۔
اُن کے نقش قدم کو پالنے کی دعا کرے۔ اُن کے راستے پر چلنے کی آرزو کرے۔
اور جب وہ نقش قدم مل جاتے۔ اور جب وہ راستہ پالے۔ تو دل و جان
سے اُس پر چل کر منزل مقصود کو پالے۔ بے شک انہیں کے نشان قدم
منزل مقصود کا پتا دیتے ہیں۔ اسی لئے فرمایا۔ ”سچوں کے ساتھ ہو جاؤ“

ہاں

چاہیے اچھوں کو جتنا چاہیے
یہ اگر چاہیں تو پھر کیا چاہیے؟

احقر محمد مسعود احمد عفی عنہ

(پریپل، ڈگری کالج، ٹھٹھہ)
(سندھ، پاکستان)

۱۴۰۳ھ

۱۹۸۲ء

تور و تار

آدم و ابلیس

اللہ نے آدم علیہ السلام کو سجدہ کرایا۔ اپنے فرشتوں سے کرایا۔ اپنے سامنے کرایا۔ ہم تو یہ کہتے ہیں کہ غیر اللہ کے آگے سجدہ نہ کرو۔ نبی و رسول کی تعظیم حد سے زیادہ نہ کرو۔ مگر یہ کیا ہو رہا ہے؟ یہ کیوں ہو رہا ہے؟ عقل جواب دے۔ ابلیس بھی تو اللہ سے یہی کہہ رہا تھا جو ہم کہتے پھرتے ہیں۔ پھر محض اس جرم پر کہ وہ اللہ اور صرف اللہ کے آگے جھکنا چاہتا تھا۔ غیر اللہ کے آگے جھکنے کو اس کا دل نہ چاہتا تھا، ایسی سزا ملی کہ آج تک کسی کو ایسی سزا نہ ملی۔ سبحان اللہ یہ بھی کوئی جرم ہے! پھر یہ سزا کیوں ملی؟ اللہ کی نافرمانی پر ملی یا آدم کی گستاخی پر ملی؟ لیکن بظاہر لغزش تو آدم (علیہ السلام) سے بھی ہوئی۔ حکم ہوا اس درخت کے پاس نہ جانا۔ ابلیس نے بہکا دیا۔ درخت کے قریب چلے گئے پھر جو ہوا سو ہوا۔ مگر گرفت نہ فرمائی، تہنیدہ فرما کر معاف فرما دیا گیا۔ تو اگر لغزش ہی موجب غضب ہوئی تو آدم (علیہ السلام) کو معاف نہ کیا جاتا۔ مگر نہیں آدم (علیہ السلام) کی یہ لغزش اللہ کی جناب میں تھی، اس لئے کلماتِ معذرت القا فرما کر معاف کر دیا گیا۔ اور ابلیس کی گستاخی اللہ کے محبوب بندے آدم (علیہ السلام) کی جناب میں تھی جس کو معاف نہ کیا گیا اور دولت و خواری کا طوق ابد الابد تک اُس کی گردن میں ڈال دیا گیا۔ بے شک ابلیس نے سجدہ سے انکار کیا لیکن حقیقت میں تعظیم رسول سے انکار کیا۔ وہ سرکش نہ تھا۔ وہ مُشْرک نہ تھا۔ وہ بدعتی نہ تھا۔ وہ موحد تھا موحد۔ وہ عابد و زاہد تھا۔ تو پھر وہ کیوں مارا گیا؟ بلاشبہ گستاخی رسول پر مارا گیا۔ یہ نکتہ نظر انداز کرنے کے لائق نہیں، غور فرمائیں اور خوب غور فرمائیں۔

اگر وہ نافرمانی پر مارا جاتا تو قصے کو طول نہ دیا جاتا۔ اللہ کو معلوم تھا کہ اُس نے کیوں انکار

کیا۔۔۔۔۔ مگر پھر بھی اُس سے پوچھا کہ تو تو سرکش نہ تھا پھر کیا ہوا کہ تو نے سجدہ سے انکار کر دیا؟۔۔۔۔۔
 ہاں یہ اس لئے پوچھا گیا کہ رازِ محبتِ عالم آشکار ہو جائے۔۔۔۔۔ سب کو خبر ہو جائے۔۔۔۔۔ اُس نے
 کہا کہ خدایا تو نے مجھے آگ سے پیدا کیا آدم کو خاک سے پیدا کیا۔۔۔۔۔ میں آدم سے بہتر ہوں۔۔۔۔۔
 ابلیس نے غلط نہ کہا تھا کہ آدم کو خاک سے پیدا کیا گیا تھا۔۔۔۔۔ مگر اللہ کو یہ بات پسند نہ آئی کہ یہ ایسا سچ
 تھا جس سے ایک اولوالعزم نبی کی تحقیر ہوتی تھی، اسی لئے فرمایا کہ تو ہمارے نبی کو تحقیر سمجھتا ہے جا، دفع ہو،
 ذلیل و خوار ہو! فَاخْرِجْ اِنَّكَ مِنَ الصَّغِيْرِيْنَ۔۔۔۔۔ معلوم ہوا کہ نبی کی شان میں کوئی سچی بات بھی
 تحقیر آمیز انداز میں کہی جائے تو ابدی بدبختی اور غضبِ الہی کا سبب بن سکتی ہے۔۔۔۔۔ بے شک ع۔

نفسِ گم کردہ می آید جنسِ پید و بائزید ایں جا

اللہ اللہ تخلیقِ آدم (علیہ السلام) کے پہلے ہی روز گستاخانِ رسول کا انجام دکھا دیا گیا کہ کوئی آنے والا
 گستاخی کی جرأت نہ کر سکے۔۔۔۔۔ نائبِ ربِّ العالمین کا سکہ چلتا رہے اور ان کے دامنِ عصمت پر کوئی ہاتھ نہ
 ڈال سکے۔۔۔۔۔

ابلیس کی بدبختی و بد نصیبی کا سبب آدم (علیہ السلام) کی ذات تھی اس لئے اس کا پہلا نشانہ آپ کی ہی
 ذات ٹھہری۔۔۔۔۔ اس نے آپ کو بہکایا۔۔۔۔۔ اب وہ دلوں میں ہزاروں وسوسے ڈالتا ہے۔
 مگر سب سے خطرناک وسوسہ یہی ہے کہ ”نبی کچھ نہیں، بس اللہ ہی اللہ ہے“۔۔۔۔۔ یہ وہی بات ہے جس
 نے ابد الابد تک ابلیس کی گردن میں لعنت کا طوق ڈالا۔۔۔۔۔ کون ابلیس؟۔۔۔۔۔ جو موحد
 تھا۔۔۔۔۔ جس نے برس برس فرشتوں کو تعلیم دی۔۔۔۔۔ جن ہوتے ہوئے ریاضات و مجاہدات
 نے جس کو فرشتوں کی صف میں لاکھڑا کیا اور پھر اُس کے سامنے فرشتوں کو زانو تے تلمذتہ کرنا پڑا۔۔۔۔۔
 اور وہ فرشتوں کا اُستاد بنا یا گیا۔۔۔۔۔ اس بلندی پر پہنچنے کے باوجود۔۔۔۔۔ اس شان کے علم و
 فضل اور زہد و عبادت کے باوجود۔۔۔۔۔ دیکھتے ہی دیکھتے آسمانِ عزت کی بلندیوں سے غارِ ولت کی لپٹیوں

ایک ظاہرِ سجدہ ہے۔۔۔۔۔ ایک باطنِ سجدہ ہے۔۔۔۔۔ ظاہرِ سجدہ یہ ہے کہ انسان کی پیشانی خمیدہ ہو کر زمین بوس ہو جائے۔ اور باطنِ سجدہ یہ ہے کہ جسم و جان دونوں مصروفِ اطاعت و بندگی ہو جائیں۔۔۔۔۔ گویا اطاعت و فرماں برداری رُوحِ سجدہ ہے۔۔۔۔۔ یہ ایک سجدہ جسے تو گراں سمجھتا ہے ہزار سجدے سے دیتا ہے آدمی کو نجات

اسی لئے فرمایا مَنْ يُطِيعِ الرَّسُولَ فَقَدْ أَطَاعَ اللَّهَ ﷻ۔۔۔۔۔ جس نے رسول (علیہ الصلوٰۃ والسلام) کی اطاعت کی، اس نے اللہ کی اطاعت کی۔۔۔۔۔ دوسری جگہ فرمایا قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ ﷻ۔۔۔۔۔ ان سے فرما دیجئے اگر تم اللہ کو چاہتے ہو تو میری اطاعت کرو، پھر اللہ تم کو محبوب بنا لے گا۔۔۔۔۔ رسول علیہ الصلوٰۃ والسلام کی اطاعت اللہ کی اطاعت ہے اور اللہ کی محبوبیت کا سب سے بڑا وسیلہ۔۔۔۔۔ حضور اکرم صلی اللہ علیہ وسلم کی اطاعت میں رُوحِ سجدہ کی جھلک نظر آ رہی ہے۔۔۔۔۔

مجاز پرستی کے اس دور میں توحیدِ خالص کا اس طرح پرچار کرنا کہ اللہ کے برگزیدہ بندوں، رسولوں، نبیوں اور ولیوں کو محتاجِ محض اور عاجز مخلوق قرار دے کر عام انسانوں کی صف میں کھڑا کر دیا جائے، نہایت ہی خطرناک ہے۔۔۔۔۔ خصوصاً اس دور میں جو نبیوں، رسولوں اور ولیوں سے چھوٹا وہ خدا سے چھوٹا اُس کا مسلمان نظر آنا تو ممکن ہے مگر مسلمان رہنا مشکل ہے۔۔۔۔۔

جو ترے در سے یا پھر تے ہیں

در بدر یونہی تو ار پھرتے ہیں

۱۔ القرآن الحکیم، سورۃ النساء، ۸۰

۲۔ القرآن الحکیم، آل عمران، ۳۱

آداب رسالت

قرآن کریم میں ارشاد ہوتا ہے :-

يَا أَيُّهَا الَّذِينَ آمَنُوا لَا تَقُولُوا رَاعِنَا وَاسْمَعُوا وَ لِلْكَافِرِينَ عَذَابٌ أَلِيمٌ ۝

اے ایمان والو! راعنا نہ کہو بلکہ ”انظرنا“ کہو (یعنی حضور ہم پر نظر رکھیں) اور (ارشاداتِ عالی کو پہلے ہی

سے دل لگا کر) سنو۔۔۔۔۔ (اس حکم سے) سر تابی کرنے والوں کے لئے دردناک عذاب ہے۔۔۔۔۔

حضور صلی اللہ علیہ وسلم کی مجلس مبارک میں جب صحابہ کرام کی سمجھ میں کوئی بات نہ آتی تھی تو راعنا

کہتے تھے یعنی ”ہماری رعایت کیجئے اور مکرر ارشاد فرمائیے“۔۔۔۔۔ اس مجلس مبارک میں یہودی بھی

ہوتے، وہ ”ع“ کی زیر کو ذرا کھینچ کر راعینا کہتے تھے جس کے معنی لیتے ”اے ہمارے چرواہے!“۔۔۔۔۔

حضرت سعد بن معاذ رضی اللہ تعالیٰ عنہ یہودیوں کی اس تحقیر آمیز شرارت کو سمجھ گئے چنانچہ انہوں نے بیاناگ

دہل فرمایا کہ ”اے دشمنانِ اسلام! تم پر خدا کی لعنت قسم ہے اُس کی جس کے دستِ قدرت میں میری جان

ہے اگر تم میں سے پھر کسی نے رسول اللہ کو اس طرح مخاطب کیا تو اس کی گردن اڑا دوں گا“۔۔۔۔۔

جلالِ سعد بن معاذ نے آسمان و زمین کو ہلا کر رکھ دیا۔۔۔۔۔ اور یہ آیت نازل ہوئی جس نے ہمیشہ

ہمیشہ کے لئے گستاخانِ رسول کے منہ بند کر دیئے اور عذابِ الیم کی وعید سنائی۔۔۔۔۔

یہ نکتہ قابلِ توجہ ہے کہ کفار و یہود جو کچھ کہا کرتے تھے، وہ بیانِ واقعی تھا۔۔۔۔۔ جھوٹ نہ تھا

یعنی فی الواقعہ حضور اکرم صلی اللہ علیہ وسلم نے بکریاں چرائی تھیں گو اُن کی بکریاں نہ چراتیں بلکہ اپنی یارضا

۱۔ القرآن الحکیم سورۃ البقرہ، ۱۰۴

۲۔ حاشیہ تفسیر طبری، جلد اول، مطبوعہ مصر ۱۳۲۳ھ، ص ۳۵۴ (بحوالہ تفسیر غرائب القرآن و رغائب الفرقان للعلامة

نظام الدین حسن بن محمد)

۱۔ ایسا لفظ جس کے معنی اور اطلاق اگرچہ فی نفسہ صحیح ہو مگر اس سے تمسخر و استہزاء کا پہلو نکل سکتا ہو، ہر کارِ دو عالم صلی اللہ علیہ وسلم کے حضور استعمال کرنا ناجائز ہے۔

۲۔ ایسے لفظ کا استعمال بھی جائز نہیں جو اگرچہ مقامِ ادب میں بولا جاتا ہو مگر اس سے ملتا جلتا لفظ مقامِ ادب سے گرا ہوا ہو۔

۳۔ ایسے لفظ سے اگرچہ قائل کی مراد تمسخر و استہزاء نہ ہو مگر پھر بھی وہ گنہگار اور قابلِ مواخذہ ہے۔

۴۔ اس قسم کے الفاظ بھول چوک اور اضطرار میں بھی نکل جاتیں تو تدارک لازم ہے۔

۵۔ جان بوجھ کر کہے جائیں تو اس کے لئے دردناک عذاب ہے۔ حضرت سعد بن معاذ رضی اللہ

تعالیٰ عنہ بلکہ اللہ کے نزدیک بھی اس کا قاتل واجب القتل ہے جیسا کہ مذکور ہوا۔

قرآن کریم میں جا بجا ایسی آیات ملتی ہیں جن سے حضور اکرم صلی اللہ علیہ وسلم کی عبرت و توقیر کا درس دیا ہے اور عظمت و شوکت کو بیان کیا گیا ہے مسلمانوں کو چاہیے کہ وہ ان آیات کو دل سے لگا کر رکھیں تاکہ گلشنِ محبت و ادب ویران نہ ہو۔ ملاحظہ فرمائیں :-

۱۔ يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ كَأَنْتُمْ كَافِرُونَ ۝

(ترجمہ) اے ایمان والو! نبی کی آواز پر اپنی آوازیں اونچی نہ کرو اور ان کے حضور بات چلا کر نہ کہو جیسے آپس میں ایک دوسرے کے سامنے چلاتے ہو کہیں تمہارے اعمال اکارت ہو جائیں اور تم کو خیر تک نہ ہو۔

۲۔ إِنَّ الَّذِينَ يَغُضُّونَ أَصْوَاتَهُمْ عِنْدَ رَسُولِ اللَّهِ أُولَٰئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَىٰ لَهُمْ مَغْفِرَةٌ وَأَجْرٌ عَظِيمٌ ۝

(ترجمہ) جو لوگ رسول اللہ کے پاس اپنی آوازیں پست کرتے ہیں، وہ ہیں جن کا دل اللہ نے پرہیزگاری

۱۔ القرآن الحکیم، سورۃ الحجرات، ۲

۲۔ القرآن الحکیم، سورۃ الحجرات، ۳

کے لئے پرکھ لیا ہے ان کے لئے بخشش اور بڑا ثواب ہے۔

۳۔ اِنَّ الَّذِيْنَ يُّنَادُوْنَكَ مِنْ وَّرَآءِ الْحُجُرَاتِ اَكْثَرُهُمْ لَا يَعْقِلُوْنَ ۝

(ترجمہ) جو حجروں کے پیچھے تم کو آواز دیتے ہیں، ان میں اکثر بے عقل ہیں۔

۴۔ لَعَرِيذٌ كٰبِرٌ اَحْتٰى يَسْتَاذِنُوْكَ ۝

(ترجمہ) (ایمان والے وہ ہیں) جو نبی کی مجلس سے نبی کی اجازت کے بغیر نہیں جاتے۔

۵۔ فَاِذَا سَاذَنُوْكَ لِبَعْضِ شَاْئِهِمْ فَاذْنٌ لِّسِنٍ سِتَّتْ مِنْهُمْ ۝

(ترجمہ) جو شخص اجازت چاہے اپنے کسی کام کے لئے تو ان میں سے جسے تم چاہو اجازت دے دو (جسے

نہ چاہو اجازت نہ دو)

۶۔ لَا تَجْعَلُوْا دُعَاۗءَ الرَّسُوْلِ بَيْنَكُمْ كَدُعَاۗءِ بَعْضِكُمْ بَعْضًا ۝

(ترجمہ) رسول (صلی اللہ علیہ وسلم) کے پکارنے کو آپس میں ایسا نہ ٹھہرو جیسا تم میں ایک دوسرے کو پکارتا ہے۔

۷۔ قَدْ يَعْلَمُ اللّٰهُ الَّذِيْنَ يَسْأَلُوْنَ مِنْكُمْ لَوْ اَدَّٰجٌ فَلْيَحْذَرِ الَّذِيْنَ يُخَالِفُوْنَ عَنْ اَمْرِہٖ اِنَّ تَصِيْبَهُمْ

فِتْنَةٌ اَوْ يَصِيْبُهُمْ عَذَابٌ اَلِيْمٌ ۝

(ترجمہ) جو لوگ محفل مبارک سے اٹھ لے کر کھسک جاتے ہیں اللہ انہیں جانتا ہے۔ وہ اللہ کے حکم کے خلاف

کرتے ہیں، ان کو خدا سے ڈرنا چاہیے کہ وہ آفت یا عذاب کا شکار نہ ہو جائیں۔

۱۔ القرآن الحکیم، سورۃ الحجرات، ۴

۲۔ القرآن الحکیم، سورۃ النور، ۶۲

۳۔ القرآن الحکیم، سورۃ النور، ۶۲

۴۔ القرآن الحکیم، سورۃ النور، ۶۳

۵۔ القرآن الحکیم، سورۃ النور، ۶۳

۸۔ اِنَّ اللّٰهَ وَرَسُوْلَهُ يَصَلُّوْنَ عَلٰى النَّبِيِّ طَيَّابَاتٍ مِّنَ الدِّیْنِ اَمْوَا صَلُّوْا عَلَیْهِ وَسَلِّمُوْا وَسَلِّمًا ۝۱۰

(ترجمہ) بے شک اللہ اور اس کے فرشتے درود بھیجتے ہیں اُس غیب بتانے والے (نبی) پر، اے ایمان والو! ان پر درود اور خوب سلام بھیجو!

۹۔ قُلْ اِنْ كَانَ اٰبَاؤُكُمْ وَاَبْنَاؤُكُمْ وَاِخْوَانُكُمْ وَاَزْوَاجُكُمْ وَعَشِيْرَتُكُمْ وَاَمْوَالٌ مِّنْ اَقْتَرَفْتُمْ وَاَمْوَالٌ مِّنْ اٰقْتَرَفْتُمْ وَاَمْوَالٌ مِّنْ اٰقْتَرَفْتُمْ وَاَمْوَالٌ مِّنْ اٰقْتَرَفْتُمْ
وَتِجَارَةٌ تَخْشَوْنَ كَسَادَهَا وِمَسَاكِنُ تَرْضَوْنَهَا اَحَبَّ اِلَيْكُمْ مِّنَ اللّٰهِ وَرَسُوْلِهِ وَجِهَادٍ فِيْ سَبِيْلِهِ
فَتَرْصُدُوْا حَتّٰى يَأْتِيَ اللّٰهُ بِاَمْرٍ وَّاللّٰهُ لَا يَهْدِي الْقَوْمَ الْفٰسِقِيْنَ ۝۱۰

(ترجمہ) تم فرماؤ اگر تمہارے باپ اور تمہارے بیٹے اور تمہارے بھائی اور تمہاری عورتیں اور تمہارا گنبد اور تمہاری کمائی کے مال اور وہ سود جس کے نقصان کا تمہیں ڈر ہے اور تمہارے پسند کا مکان یہ چیزیں اللہ اور اس کے رسول اور اس کی راہ میں لڑنے سے زیادہ پیاری ہوں تو راستہ دیکھو یہاں تک کہ اللہ اپنا حکم لاتے اور اللہ فاسقوں کو راہ نہیں دیتا۔

قرآن کریم میں بعض آیات وہ ہیں جن میں اللہ تعالیٰ نے حضور اکرم صلی اللہ علیہ وسلم کی تعلیم و تربیت فرمائی ہے یا کوئی ہدایت و نصیحت۔۔۔۔۔ ایسی آیات میں عموماً حضور اکرم صلی اللہ علیہ وسلم سے براہ راست خطاب فرمایا ہے۔۔۔۔۔ بعض آیات وہ ہیں جن میں حضور اکرم صلی اللہ علیہ وسلم کے محامد و محاسن اور ان گنت خوبیاں بیان کی گئی ہیں۔۔۔۔۔ ایسی آیات میں عموماً براہ راست مسلمانوں سے خطاب کیا گیا ہے۔

اسی طرح احادیث میں بعض احادیث وہ ہیں جن میں حضور اکرم صلی اللہ علیہ وسلم نے عجز و انکسار کا اظہار فرمایا ہے اور بعض احادیث وہ ہیں جن میں آپ نے اپنی جلالت شان کا ذکر فرمایا ہے۔۔۔۔۔ اب ایک آنکھ تو وہ ہے جو پہلی قسم کی آیات و احادیث پر نظر جمائے ہوئے ہے، اُس کی نظر دوسری

۱۰ القرآن الحکیم، سورۃ الاحزاب، ۵۶

۱۱ القرآن الحکیم، سورۃ التوبہ، ۲۴

قسم کی آیات و احادیث کی طرف اٹھتی ہی نہیں۔۔۔ مگر ایک آنکھ وہ بھی ہے جو پہلی اور دوسری دونوں قسم کی آیات و احادیث کو سامنے رکھ کر قرآن و حدیث کی رُوح تک پہنچنے کی کوشش کرتی ہے اور وہ کچھ دیکھتی اور دکھاتی ہے جو پہلی آنکھ نہیں دیکھ پاتی۔۔۔ وہ پہلی آنکھ عالمِ آب و گل میں الجھ کر رہ گئی اور یہ دوسری آنکھ سموات، بلکہ ماورائے سموات جا پہنچی۔۔۔ اُس کا اندازِ نظر غیر سائنٹیفک ہے، اِس کا اندازِ نظر سائنٹیفک ہوتے ہوئے بھی عاشقانہ اور مومنانہ ہے۔

توہین رسالت

مولوی اسماعیل دہلوی نے پاک و ہند کے جس ماحول میں آج سے ڈیڑھ سو برس پہلے جو تقویۃ الایمان لکھی تو اس دور میں حضور اکرم صلی اللہ علیہ وآلہ وسلم سے عشق اور مشائخ عظام و اولیائے کرام سے محبت و عقیدت کے چرچے عام تھے، شاہ وقت بہادر شاہ ظفر خود اہل سنت و جماعت سے تعلق رکھتا تھا۔ مولوی اسماعیل دہلوی کی انقلابی طبیعت کو یہ ماحول بیگانہ معلوم ہوا اور انہوں نے ابن عبد الوہاب کی روش پر چلتے ہوئے ماحول کے خلاف بھرپور جنگ کی اور تقویۃ الایمان لکھ کر عوام و خواص کے عشق و محبت کو جھنجھوڑا۔ علماء خیر آباد، علماء بدایوں، علماء بریلی، علماء قزنگی محل اور علماء دہلی وغیرہ نے تقویۃ الایمان کی بعض عبارات کی گرفت کی اور بعض علماء نے اس کے رد لکھے اور یہ سلسلہ چل نکلا۔ جو آج تک جاری ہے۔

تقویۃ الایمان میں حضور اکرم صلی اللہ علیہ وسلم اور تمام محبوبانِ خدا کی جناب میں جو بے باکانہ اسلوب اختیار کیا ہے وہ ان محبوبوں کے خالق و مالک جل و علا کے کلام میں بھی نہیں ملتا۔ سارے قرآن کو پڑھ جائیے، کہیں یہ انداز نہ پائیں گے جو صاحب تقویۃ الایمان نے اپنایا ہے۔ توجیب خدا نے اپنے محبوبوں کا پاس و لحاظ رکھا ہے تو بندے کی کیا مجال کہ وہ ایسا بد لحاظ ہو جائے۔

طریقت میں جس نے قدم رکھا ہے وہ معمولی انسان کے لئے بھی بے باک نہیں ہو سکتا چہ جائیکہ انبیاء علیہم السلام اور اولیائے کرام رحمہم اللہ تعالیٰ کی جناب میں بے باک ہو۔ صاحب طریقت پیکرِ عجز و انکسار ہوتا ہے، اس کو ہر گھڑی اپنی عاقبت کی فکر ہوتی ہے۔ وہ بڑے بول نہیں بولتا۔

بڑے بول وہی بولتا ہے جو اپنی عاقبت سے بے نیاز ہوتا ہے۔

تقویۃ الایمان کی ساری باتیں رد کرنے کے لائق نہیں مگر بہت سی ایسی باتیں لکھ دی ہیں جنہوں نے ساری کتاب پر پانی پھیر دیا ہے۔ کاش صاحب تقویۃ الایمان ادب کی اہمیت کو سمجھتے اور ایسی عبارات سے گریز کرتے جو مقام ادب کے منافی ہیں۔

جناب رسالت صلی اللہ علیہ وسلم میں بے ادبی و بے باکی کوئی معمولی بات نہیں۔۔۔۔۔ بہت بڑی بات ہے۔

یہ تو تھی صرف آواز اونچی کرنے والی بات۔۔۔۔۔ اُن کی آواز جن کے مُنہ سے نکلے ہوئے کلمات طہتِ اسلامیہ کے لیے حُجّت ہیں۔۔۔۔۔ ایسے کلمات کا زور سے نکل جانا بھی خدا کے نزدیک باعثِ تعزیرِ شدیدِ ظہر ہے۔۔۔۔۔ تو اُن کلمات کی بات کیا کی جاتے جن میں اہانت و توہین کی بو آ رہی ہے۔۔۔۔۔؟

آئندہ صفحات میں مولوی اسماعیل دہلوی کی بعض گستاخانہ عبارات کا جائزہ لیا جائے گا! اس سلسلے میں موصوف کے متبعین و معتقدین سے اتنی گزارش ہے کہ اگر راقم کا کوئی کلمہ یا عبارت مولوی اسماعیل کی شان میں گستاخانہ محسوس فرمائیں تو اس کی بھی اسی طرح تاویل فرمائیں جس طرح مولانا اسماعیل کی گستاخانہ عبارتوں کی تاویل فرمایا کرتے ہیں یعنی یہ کہ انہوں نے جو گستاخانہ عبارات لکھی ہیں اُن سے مقصود حضور صلی اللہ علیہ وسلم کی گستاخی نہ تھی بلکہ رب تبارک و تعالیٰ کی بڑائی دکھانا مقصود تھا۔۔۔۔۔ راقم کی بھی عبارات اور کلمات کی بھی یہ تاویل فرمائیں کہ اس سے مقصود مولوی اسماعیل کی تذلیل و تخریر نہیں بلکہ حضور صلی اللہ علیہ وسلم کی عظمت و شان کا بیان مقصود ہے اور بلاشبہ یہ تاویل نہ ہوگی بلکہ اظہارِ حقیقت ہوگا کیوں کہ راقم کا مسلک تو یہ ہے ع۔

اخوت کی جہاں گیری، محبت کی فراوانی

تعارف تقویۃ الایمان

تقویۃ الایمان کا جو ایڈیشن ہمارے سامنے ہے اس کا پورا نام ہے تقویۃ الایمان مع تذکیر الاخوان مؤلفہ مولوی اسماعیل و نصیحۃ المسلمین مؤلفہ مولوی خرم علی مطبوعہ لاہور (۱۹۷۸ء) شائع کردہ امجد ایکڈمی، لاہور

تقویۃ الایمان ۷۰ صفحے کا رسالہ ہے جو صفحہ ۹ سے صفحہ ۲۹ تک پھیلا ہوا ہے، اس کے بعد تذکیر الاخوان کے نام سے ایک اور رسالہ ہے، یہ صفحہ ۸۱ سے صفحہ ۳۲۷ تک پھیلا ہوا ہے، اس رسالے کو مولوی اسماعیل سے منسوب کیا گیا ہے۔ اس ایڈیشن میں تقویۃ الایمان اور تذکیر الاخوان کے علاوہ سید عبداللہ بغدادی کے مکتوب عربی (محررہ ۱۲۳۰ھ / ۱۸۲۲ء) کے جواب میں مولوی اسماعیل کا مکتوب بھی ہے جو صفحہ ۳۲۹ سے ۳۳۵ تک پھیلا ہوا ہے، اس کے بعد تقویۃ الایمان کی حمایت و تائید میں دوسرے فتوؤں کے علاوہ مولوی رشید احمد گنگوہی کا فتویٰ بھی ہے جس میں وہ لکھتے ہیں:-

- ۱۔ تقویۃ الایمان بہت ہی اچھی کتاب ہے اور شرک و بدعت کی تردید میں بے مثال ہے۔
 - ب۔ بات یہ ہے کہ شہید رحمۃ اللہ علیہ سے بدعتیوں کو اس واسطے دشمنی ہے کہ آپ نے بدعتیوں کی خوب مٹی پلید کی اور بدعتیوں کے بازار کو سرد کر دیا۔
- فتوؤں کے بعد جامع تقویۃ الایمان نے تقویۃ الایمان کی متنازع فیہ عبارات کے بارے میں سوالات جو اب صفحہ ۱ پر پیش کرنے کی کوشش کی ہے جو عذر گناہ بدتر از گناہ ہی کہا جاسکتا ہے۔ جامع موصوف نے

۱۔ اسماعیل دہلوی، تقویۃ الایمان مع تذکیر الاخوان، مطبوعہ لاہور (۱۹۷۸ء) ص ۳۳۷

۲۔ لفظ "مٹی پلید کرنا" ایک عامیانه محاورہ ہے جو ایک مفتی و فقیہ کے شایان شان نہیں۔

۳۔ اسماعیل دہلوی، تقویۃ الایمان، ص ۳۳۷

پیغمبر علیہ السلام کو بڑا بھائی کہنے اور اللہ کے آگے چار سے زیادہ ذلیل کہنے اور اس قسم کے اور کلمات کی تاویل و توجیہ فرماتی ہے۔۔۔۔۔ مناسب تھا کہ یہ نامعقول جُملے حذف کر دیئے جاتے اور ان سے بریت کا اعلان کر دیا جاتا۔۔۔۔۔ جب صاحبِ تقویۃ الایمان نے ایسی آیات و احادیث کو نظر انداز کر دیا جن سے انبیاء علیہم السلام اور خصوصاً حضور اکرم صلی اللہ علیہ وسلم کی عظمت و شوکت کا اندازہ ہوتا تھا تو ایسے کلمات کو خارج کرنے میں کونسی قباحت تھی جن سے ان حضرات قدسیہ کی تحقیر و تذلیل ہوتی تھی۔۔۔۔۔ ناشائستہ کلمات کی تاویل و توجیہ کر کے اپنے ایمان کو خطرے میں ڈالنا ہرگز دانائی و ہوش مندی کی بات نہیں۔۔۔۔۔ بات سے بات نکلتی ہے، مولوی اسماعیل دہلوی نے جو راہ اختیار کی یعنی انبیاء علیہم السلام کی تحقیر و تذلیل کے لئے آیات قرآنیہ سے استدلال کرنا اور ایسی آیات کو قطعاً نظر انداز کر دینا جن سے کمالِ رفعت و بلندی کا اندازہ ہوتا ہو، ڈیڑھ سو برس گزر جانے کے بعد بھی بعض حضرات اب تک اُس راہ پر چل رہے ہیں۔ یہ کوئی الزام نہیں، ذاتی تجربہ ہے۔ سنیتے۔۔۔۔۔ فروری ۱۹۷۹ء میں ایک ضعیف العمر عالم، عقائد سے متعلق اپنی تصنیف پر تقریظ لکھوانے تشریف لائے۔۔۔۔۔ کتاب کھول کر دیکھی تو نبیوں اور رسولوں کا اس انداز سے تعارف کرایا گیا تھا کہ گویا وہ اللہ تعالیٰ کی بے بس مخلوق ہیں (معاذ اللہ) مثلاً یہ کہ نبی کو کنوئیں میں ڈال دیا جاتا ہے، قید کر دیا جاتا ہے، بیمار ڈال دیا جاتا ہے، دریا میں پھینک دیا جاتا ہے، مچھلی کے پیٹ میں محبوس کر دیا جاتا ہے۔ وطن سے بے وطن کر دیا جاتا ہے۔ میدانِ جنگ میں لہو لہان کر دیا جاتا ہے، رورو کے وہ بنیاتی سے محروم ہو جاتا ہے، آگ میں ڈال دیا جاتا ہے، وغیرہ وغیرہ۔

راقم نے عرض کیا کہ اولو العزم نبیوں اور رسولوں کا یہ کیسا تعارف کرایا ہے؟۔۔۔۔۔ فرمانے لگے یہ تو سب قرآن میں موجود ہے، راقم نے عرض کیا۔۔۔۔۔ بے شک یہ سب کچھ قرآن میں ہے مگر اسی قرآن میں :-

○ یہ بھی تو ہے کہ سلیمان (علیہ السلام) کے خادموں نے ملکہ سبا کا تخت سینکڑوں میل کی مسافت سے چشمِ زدن میں لاکر رکھ دیا۔

- یہ بھی تو ہے کہ ایوب (علیہ السلام) نے جب زمین پر قدم مارا تو چشمہ چھوٹ نکلا۔
- یہ بھی تو ہے کہ جب مریم (علیہا السلام) دنیا سے کنارہ کش ہو گئیں تو دیکھتے ہی دیکھتے پردہ نجیب سے اسبابِ معیشت فراہم کئے گئے۔
- یہ بھی تو ہے کہ حضرت عیسیٰ (علیہ السلام) نے عالم شیرخوارگی میں اعلانِ نبوت فرمایا۔ پھر جب نبوت ملی تو یہ اعجازِ ملاکہ ابرص پر ہاتھ پھیرا تو داغ دھبے ڈھل گئے، مردے پر دم کیا تو آن کی آن میں زندہ کر دیا اور مادرِ زاد اندھے پر نظر فرمائی تو بینا کر دیا۔
- یہ بھی تو ہے کہ حضرت یوسف (علیہ السلام) کے پیرین مبارک کی خوشبو میلوں مسافت سے حضرت یعقوب (علیہ السلام) نے سونگھ لی اور جب پیرین آنکھوں سے مس ہوا تو بینائی آگئی۔
- یہ بھی تو ہے کہ حضرت موسیٰ (علیہ السلام) نے پتھر پر عصا مارا تو چشمے اُبل پڑے، دریا پر عصا مارا تو راستے نکل گئے، زمین پر عصا پھینکا تو پھنکارا ہوا اثر دہا بن گیا۔ گریبان سے ہاتھ نکالا تو چمک اُٹھا۔ مولیٰ سے کھانا مانگا تو من و سلویٰ اُترا۔
- یہ بھی تو ہے کہ حضرت ابراہیم (علیہ السلام) نے کشتہ پرندوں کو آواز دی تو دیکھتے ہی دیکھتے وہ اڑتے ہوئے چلے آئے۔
- یہ بھی تو ہے کہ حضرت نضر (علیہ السلام) نے علومِ غیبیہ کے وہ وہ راز کھولے جو حضرت موسیٰ (علیہ السلام) پر آشکار نہ کئے گئے تھے۔
- یہ بھی تو ہے کہ حضرت محمد مصطفیٰ (صلی اللہ علیہ وسلم) کی زبان مبارک سے جنتوں نے تلاوتِ قرآن کی آواز سنی تو دل بکڑ کر رہ گئے۔ اور قدموں پر آگرے۔
- یہ بھی تو ہے کہ جب اُس حبیبِ لبیب صلی اللہ علیہ وسلم نے کنکریاں پھینکیں تو آن کی آن میں دشمنوں کی صفیں اُلٹ گئیں۔
- یہ بھی تو ہے کہ آپ کے اشارے سے جہانِ دو نیم ہو گیا اور سارا عالم دنگ رہ گیا۔

○ یہ بھی تو ہے کہ جب بیت اللہ کی طرف آپ کی نظریں پھریں تو سارے عالم کی نظریں اس طرف پھیر دی گئیں۔

○ یہ بھی تو ہے کہ جب آپ میدان جہاد میں اترے تو فرشتے فوج در فوج آپ کی مدد کو جا پہنچے۔

○ یہ بھی تو ہے کہ اُس تاجدارِ دو عالم صلی اللہ علیہ وسلم کو اُس کے مولیٰ نے مسجدِ حرام سے مسجدِ اقصیٰ تک راتوں رات سیر کرائی اور پھر اُن بلند یوں پر لے گیا جس کا تصور انسان کے بس کی بات نہیں۔

اللہ اللہ یہ سارے اذکارِ قرآن حکیم ہیں موجود ہیں۔ ان کا کیوں ذکر نہ کیا؟ فرمانے لگے، : عظمتوں کا ذکر کیا جائے تو لوگ کفر و شرک میں مبتلا ہو جاتے ہیں“ ————— فقیر نے عرض کیا کہ اس کی فکر تو حق جل مجدہ فرمائے گا جس نے ایسی آیات نازل فرمائیں، آپ کیوں اس فکر میں مبتلا ہو گئے؟ ————— پھر مجبور ہو کر فرمانے لگے کہ ”عظمتوں کی باتیں تو مسابحہ و مجالس میں علماء و واعظین سے سُنی جاسکتی ہیں“ ————— فقیر نے عرض کیا لیکن آپ اپنی کتاب میں اس کا ذکر نہ فرمائیں گے؟ ا ————— اس پر وہ عالم خاموش ہو گئے اور یوں ناامیدی کے ساتھ اپنا مسودہ لے کر چلے گئے۔

اس سانحہ سے سخت صدمہ ہوا اور یہ معلوم ہوا کہ ہمارے درمیان اب بھی ایسے لوگ موجود ہیں جو ایسی آیات و احادیث کو برسرِ منبر بیان نہیں کرنا چاہتے جن میں محبوبانِ خدا کی تعریف و توصیف اور اُن کی عظمتوں اور منزلتوں کا ذکر ہے۔ اس لئے بالعموم ان حضرات کا موضوع کفر و شرک ہی رہتا ہے اور وہ محبوب سے زیادہ مغضوب کا ذکر کرنا پسند کرتے ہیں۔ یہ بات تعاضاتِ ایمان کے منافی ہے، کوئی مسلمان نہیں جو ایسا کرنے پر دل سے آمادہ ہو۔

اللہ تعالیٰ نے روتے زہین کے تمام انسانوں کو اپنی جناب میں یہ التجا کرنے کا حکم دیا۔ (اے اللہ) ہمیں سیدھے راستے پر چلا، ان (برگزیدہ پیاروں) کا راستہ جن پر تونے

انعام فرمایا۔ اللہ اکبر! ان پیاروں اور محبوبوں کے ذکر کے بغیر نہ دعا، دعا ہے اور نہ نماز،

نماز۔ کسی نے کیا خوب کہا ہے کہ ہر دعا میں اول و آخر درود شریف پڑھ لیا کرو۔

درود شریف کا مقبول بارگاہِ ایزدی ہونا ایک کھلی حقیقت ہے۔ جب اول و آخر کی چیز

قبول ہوگی تو پھر بیچ کی چیز کیسے رد کی جا سکتی ہے۔ سبحان اللہ۔

بہر کیف ذکر تھا تقویۃ الایمان کا۔ بات کہاں سے کہاں پہنچی۔

تقویۃ الایمان میں قرآن کریم کی آیات کے غلط انطباق سے کفر و شرک کا جو معیار قائم کیا

گیا ہے اگر اس کو تسلیم کر لیا جاتے تو مولوی اسماعیل کے معاصرین اور ان سے قبل عالم اسلام کے

کر وڑوں مسلمان کافر و مشرک ٹھہرتے ہیں۔ حتیٰ کہ زمانہ حال میں عالم اسلام کے مسلمانوں کی اکثریت

کافر و مشرک قرار پاتی ہے، اس طرح کوئی مسلمان حکومت، اپنے ہاں مسلم اکثریت کا دعوے

نہیں کر سکتی۔ اس لئے مولوی اسماعیل کے خیالات و افکار کو آسانی سے قبول کرنا سخت

خطرناک ہوگا، مناسب یہ ہوگا کہ ان کو نقد و نظر کی بھٹی میں پکا کر اچھی طرح دیکھ لیا جاتے اور کھوٹا

و کھرا لگ کر لیا جاتے۔

تقویۃ الایمان کے مطالعہ سے معلوم ہوتا ہے کہ مولوی اسماعیل دہلوی جمود کے قائل ہیں،

حرکت کے نہیں۔ زندگی اور فکر زندگی منازل ارتقا سے گزرتی ہے۔ اور اسلام

کا سب سے بڑا امتیاز یہ ہے کہ اُس نے زندگی کے فطری عمل کو نظر انداز نہیں کیا۔

وہ ان معنوں میں حرکت ہے کہ حرکت و عمل کا اُس نے پورا پورا خیال رکھا ہے۔ اور ان معنی

میں جامد ہے کہ اس کے اصول و ضوابط میں کوئی تغیر و تبدل نہیں۔ سب کے سب

اپنی جگہ اٹل ہیں۔ وہ جامد ہونے ہوئے جان حرکت ہے۔ یہی اس کا

لے بخاری شریف میں حضرت عمر رضی اللہ تعالیٰ عنہ نے ایسے لوگوں کو جو کفار کے حق میں نازل ہونے والی آیات

کو مسلمانوں پر چسپاں کرتے ہیں "شواہد خلق اللہ" فرمایا ہے۔ (بخاری شریف، مطبوعہ احمدی، ص ۱۰۲۲)

عجاز ہے اور یہی اس کا امتیاز۔ اسلامی فکر و عقیدے پر جو قلم اٹھاتا ہے اس کو اس حقیقت کو پیش نظر رکھنا پڑے گا ورنہ وہ خود بھی راستہ سے ہٹ جائے گا اور دوسروں کو بھی ہٹا دے گا۔

تقویۃ الایمان کے مطالعہ سے معلوم ہوتا ہے کہ صاحب تقویۃ الایمان نے اپنے مزمومات کو ثابت کرنے کے لئے یہ کتاب لکھی ہے۔ اس لئے یہ ایک وکیل کی تصنیف تو کہی جا سکتی ہے، ایک مُنصف و مصلح اور رہبر کی تصنیف قرار نہیں دی جا سکتی۔ عدل کا تقاضا ہے کہ دونوں پہلوؤں کو سامنے رکھا جائے اور دونوں طرف کے دلائل پر نظر رکھی جائے۔ ایسے وکالت کا تقاضا یہ ہے کہ صرف ایک سمت نظر رکھی جائے اور دوسری سمت کو قطعاً نظر انداز کر دیا جائے بلکہ کوشش یہ کی جائے کہ ایسے دلائل و براہین فراہم کئے جائیں جو دوسری سمت کو ضعیف سے ضعیف تر کر دے۔ تقویۃ الایمان کا یہی انداز ہے۔ اپنی پسند کی

آیات و احادیث انتخاب کر لینا اور خوبان خدا کو بے کس و بے بس ظاہر کرنا ایک مسلمان مصلح و محقق کو زیب نہیں دیتا بلکہ یہ تو ایک غیر مسلم محقق کے لئے بھی باعث شرم و ندامت ہے۔

مناسب یہ تھا کہ مولوی اسماعیل تقویۃ الایمان میں ان آیات و احادیث کو بھی زیر بحث لاتے جو ان کے مزمومات کے خلاف تھیں، یہ تو قیاساً ہی بجائے ہے کہ مولوی اسماعیل معمولی عالم نہ تھے۔

وہ بالکل باخبر تھے مگر اس کے باوجود انہوں نے افسوسناک راہ عمل اختیار کی، اور حقائق کو چھپایا۔ تاریخ کی بنیاد و یانت داری پر ہے۔ جو اپنے پسند کے موافق کے بیانات قبول

کرتا ہے اور اپنی پسند کے خلاف بیانات رد کرتا ہے وہ نہ مصلح ہے اور نہ محقق۔ یاد آیا

بقول حافظ محمد یوسف محقق پاکستانی علیہ الرحمہ (ریکارڈ کیپر، ریکارڈ آفس لاہور، جے پور) جب

ہندوستان کا مشہور مؤرخ پنڈت جادو ناتھ سرکار، اورنگ زیب عالم گیر پر مواد کی فراہمی کے

سلسلے میں سنٹرل ریکارڈ آفس لاہور (جے پور) پہنچا تو اس کو عہدہ عالم گیری سے متعلق ایسا مستند

قلمی مواد دکھایا گیا جس سے اورنگ زیب عالم گیر کے اچھے پہلوؤں پر روشنی پڑتی تھی مگر اس نے

اس لئے قبول نہ کیا کہ اس کو اورنگ زیب کی سیرت مسخ کر کے دنیا کے سامنے پیش کرنی تھی۔

عبارات تقویۃ الایمان

اب ہم ان عبارات و کلمات کی طرف متوجہ ہوتے ہیں جو تقویۃ الایمان میں آج بھی موجود ہیں اور جس پر علمائے اسلام کی ایک کثیر جماعت معترض ہے۔ یہاں ہم جدیدہ جدیدہ صرف ۱۶ عبارات نقل کرتے ہیں۔۔۔۔۔ علمائے اسلام کا اعتراض صحیح ہے یا یہ محض ایک فتنہ انگیزی ہے جس کا داعیہ نفسِ امارہ ہے۔ اس کا فیصلہ مندرجہ ذیل حقائق و شواہد کی روشنی میں بخوبی کیا جاسکتا ہے۔۔۔۔۔ تقویۃ الایمان کی عبارات ملاحظہ فرمائیں :-

پہلی عبارت :-

جس نے اللہ کا حق اللہ کی مخلوق میں سے کسی کو دے دیا، اس نے بڑے سے بڑے کا حق ذلیل سے ذلیل شخص کو دے دیا کیونکہ خدا سب سے بڑا ہے اور خدا کے مقابلے میں اس کی مخلوق کی غلامانہ حیثیت ہے، جیسے کوئی تاج شاہی ایک چار کے سر پر رکھ دے۔ لے

دوسری عبارت :-

جب ہمارا خالق اللہ ہے تو ہمیں اپنے تمام مشکل اوقات میں اسی کو پکارنا لائق ہے، کسی اور سے ہمیں کیا واسطہ؟ جیسے کوئی کسی بادشاہ کا غلام ہو گیا تو وہ اپنی ضرورت اپنے بادشاہ ہی کے پاس لے جائے گا اُسے دوسرے بادشاہوں سے کیا واسطہ؟ کسی بھنگی، چار کا تو ذکر ہی کیا ہے؟

۱۔ اسمعیل دہلوی: تقویۃ الایمان مع تذکیر الاخوان، مطبوعہ لاہور، ص ۲۳

۲۔ اسمعیل دہلوی: تقویۃ الایمان مع تذکیر الاخوان مطبوعہ لاہور، ص ۲۸

تیسری عبارت :-

یقین مانو ہر شخص خواہ وہ بڑے سے بڑا انسان ہو یا مقرب ترین فرشتہ،
اُس کی حیثیت شانِ اُوہیت کے مقابلے پر ایک چار کی حیثیت سے

بھی زیادہ ذلیل ہے۔ ۱

چوتھی عبارت :-

تمام انبیاء و اولیاء اس کے سامنے ایک ذرے سے بھی کم تر ہیں۔ ۲

مندرجہ بالا اقتباسات سے معلوم ہوتا ہے کہ مولوی اسماعیل کے نزدیک کسی بھی حالت میں غیر اللہ
سے استعانت جائز نہیں۔ نیز یہ کہ انبیاء علیہم السلام اور صلحائے اُمت شانِ اُوہیت کے سامنے ذرے،
بھنگی اور چار سے زیادہ ذلیل ہیں۔ (معاذ اللہ)

جہاں تک غیر اللہ سے استعانت کا تعلق ہے انبیاء تو انبیاء غیر انبیاء سے بھی استعانت کا
حدیث شریف میں حکم ہے مثلاً ایک حدیث میں آتا ہے کہ کوئی جنگل میں راستہ بھول جائے۔ اور
کوئی رہبر نہ ملے تو یہ کہے :-

يَا عِبَادِ اللَّهِ اَعِيْزُوْنِيْ ! ۳

اے اللہ کے بندو! میری مدد کرو!

اللہ کے ایسے بندے موجود ہیں جو نظر نہیں آتے مگر پکارنے پر بھولے بھٹکوں کو راستہ

بتلاتے ہیں۔

مولیٰ کسی بات ہے جو بچوں کی سمجھ میں بھی آسکتی ہے۔ کسی کو اللہ سمجھ کر مانگنا اور

۱۔ اسماعیل دہلوی: تقویۃ الایمان مع تذکیر الاخوان مطبوعہ لاہور، ص ۲۳

۲۔ اسماعیل دہلوی: تقویۃ الایمان مع تذکیر الاخوان، مطبوعہ لاہور، ص ۶۶

۳۔ شمس الدین محمد بن محمد بن یوسف البحرری: حسن حصین، مصر، ص ۲۲

بات ہے اور اللہ کا بندہ سمجھ کر مانگنا اور بات ہے۔ مانگنے، مانگنے میں زمین و آسمان کا فرق ہے۔ مگر تو ایہ کہ وہ ساری آیات جو اللہ سمجھ کر مانگنے کے متعلق تھیں اور جن کا تعلق سر اسر کفار و مشرکین سے تھا ان کو مسلمانوں پر چسپاں کر دیا گیا جو محبوبانِ خدا سے اللہ کا مقرب بندہ سمجھ کر مانگا کرتے تھے، اس طرح اچھے خاصے مسلمانوں کو کفار و مشرکین کی فہرست میں شامل کر کے ان کا قتل عام کیا گیا۔ اِنَّا لِلّٰهِ وَاِنَّا اِلَيْهِ رَاٰجِعُوْنَ۔ حقیقت میں روئے زمین پر کوئی مسلمان ایسا نہیں جو اللہ کے بندوں سے اللہ سمجھ کر مانگتا ہو۔ اور بغیر عطائے ربانی کے کسی کو صاحب اختیار و اقدار تسلیم کرنا ہو۔

مذکورہ اقتباسات میں مولوی اسماعیل نے انبیاء و صلحاء خصوصاً آنحضرت صلی اللہ علیہ وسلم کو بھی وہ لفظوں میں ڈرہ، بھنگلی اور چہار سے زیادہ اذیت ناک الفاظ کے ساتھ ذکر کیا ہے۔ جن کو لکھتے ہوئے بھی قلم لرز رہا ہے۔ چہار اور بھنگلی ہندوؤں کی بیچ قومیں ہیں۔ اس لئے محبوبانِ خدا کو بدترین کفار و مشرکین اور مغضوبین سے تشبیہ دینا بلکہ ان سے بدتر کہنا کہاں تک درست ہے؟ عقل سلیم جواب دے۔ حضور صلی اللہ علیہ وسلم نے حضرت عمر رضی اللہ تعالیٰ عنہ کو خانہ کعبہ میں بنی ہوئی تصاویر مٹانے کا حکم دیا مگر حضرت مریم اور حضرت عیسیٰ علیہما السلام کی تصاویر پر حضور صلی اللہ علیہ وسلم نے اپنا دست مبارک رکھ لیا۔ باقی تصاویر مٹا دی گئیں اور تصویریں خود حضور صلی اللہ علیہ وسلم نے پانی سے مٹائیں اور ان کی جگہ زعفران مل دی کہ اس جگہ کو حضرات قدسیہ سے ایک قسم کی نسبت تو تھی ورنہ زعفران لگانے کی چنداں ضرورت نہ تھی۔ حضرت عمر رضی اللہ تعالیٰ عنہ، اور حضور صلی اللہ علیہ وسلم نے نسبتوں کا اتنا خیال فرمایا۔ مگر مولوی اسماعیل نے انبیاء علیہم السلام کی ذواتِ عالیہ کو جن کی جعلی تصاویر کا محض نسبت کی وجہ سے

۱۔ علی بن برہان الدین الحلبي: سيرت حلبية، جلد دوم، مطبوعہ بيروت، ص ۸۷

۲۔ ابی الولید محمد بن عبد اللہ الرزقی: اخبار مکہ، مطبوعہ مکہ مکرمہ، ۱۳۵۲ھ، جلد دوم، ص ۱۲۰-۱۲۱

حضور صلی اللہ علیہ وسلم نے اتنا خیال فرمایا، بھنگی اور چار سے بھی بدتر لکھا ہے۔ جھوٹی
تصاویر کو نسبت تھی سچے انبیاء اور ملائکہ سے تو ان کا اتنا لحاظ رکھا گیا۔ جن سچے انبیاء
کو سچے خدا سے نسبت ہے ان کا پاس و لحاظ نہ کرنا خلاف عقل بھی ہے، خلاف ادب بھی
اور خلاف قرآن و حدیث بھی۔

حضرت عمر رضی اللہ تعالیٰ عنہ کو دیکھتے کہ انہوں نے حجرِ اسود کو بوسہ دیتے ہوئے فرمایا:-

واللہ کاعلم انک حجر لا تضرو ولا تنفع ولولا انی رأیت رسول

اللہ صلی اللہ علیہ وسلم استلمک ما استلمتک فاستلمت

(ترجمہ) بخدا میں جانتا ہوں کہ تو ایک پتھر ہے نہ نقصان پہنچا سکتا ہے اور نہ

نفع۔ اگر میں رسول اللہ صلی اللہ علیہ وسلم کو تجھے بوسہ دیتے نہ دیکھتا

تو میں تجھے بوسہ نہ دیتا۔ پھر آپ نے بوسہ دیا۔

حضرت عمر رضی اللہ تعالیٰ عنہ نے حضور اکرم صلی اللہ علیہ وسلم کی نسبت سے بوسہ کی لذت حاصل
کی اور صاف صاف فرما دیا کہ صرف حضور صلی اللہ علیہ وسلم کی نگاہِ کرم نے اس پتھر کو بوسہ کے

قابل بنا دیا ہے۔

حضور صلی اللہ علیہ وسلم کی تعظیم و تکریم کے سلسلے میں بہت سی آیات و احادیث ہیں
جن میں بہت سی پچھلے اوراق میں ذکر کر دی گئیں اور بہت سی آیات و احادیث آگے آئیں گی۔

صاحبِ تقویۃ الایمان نے تو انبیاء و صلحاء کو اذیل ترین مخلوق میں شمار کیا ہے مگر خود حق تبارک

تعالیٰ ایسی مخلوق سے ان کو ممتاز فرما رہا ہے۔ قرآن کریم میں جہاں مشرکین عرب کی

بُت پرستی اور بتوں سے التفات کا ذکر ہے تو وہاں بتوں کے مقابلے میں اپنے محبوبوں کے مقام

تمثیلی انداز میں یوں بیان فرمایا ہے:-

پہلی تمثیل :-

”ایک غلام ہے جو بالکل دوسروں کے اختیار میں ہے اور کسی چیز پر قدرت نہیں رکھتا۔۔۔۔۔ اور ایک ایسا شخص ہے جس کو ہم نے اپنے پاس سے بہت سا صاف ستھرا مال عطا فرمایا ہے اور وہ اُس کو پوشیدہ اور ظاہر خرچ کرتا ہے۔۔۔۔۔ تو کیا یہ دونوں شخص برابر ہیں۔۔۔۔۔ الحمد للہ! لیکن اکثر لوگ سمجھ نہیں رکھتے“ اے

دوسری تمثیل :-

”دو آدمی ہیں، ایک ان میں سے گونگا اور دوسروں کی ملک ہے۔۔۔۔۔ بے اختیار و ناتواں۔۔۔۔۔ کسی چیز پر قدرت نہیں رکھتا۔ اور اپنے مالک کو دو بھر سو رہا ہے، جہاں اُسے بھیجتا ہے کبھی بھلائی نہیں لاتا۔۔۔۔۔ کیا ایسا گونگا، بہرا اور وہ شخص جو سنتا، بولتا اور لوگوں کو انصاف کرنے کا حکم دیتا ہے اور خود سیدھے رستے پر چل رہا ہے دونوں برابر ہیں؟“ اے

پانچویں عبارت :-

بِزِیْعِ الْفَضْلِیَّةِ الْکَرِیْمِ الْکَرِیْمِ، سُوْرَةُ النَّحْلِ، ۷۳۔۔۔۔۔
 بچوں نے گانے میں یہ بھی کہہ دیا کہ ہمارا نبی کل کی بات جانتا ہے۔
 (وَفِیْنَا نَبِیًّا یَعْلَمُ مَا فِی غَدَا)
 آپ نے اسے منع کیا اور فرمایا یہ بات نہ کہو معلوم ہوا کہ کسی بڑے سے

۷۳۔ القرآن الکریم، سُوْرَةُ النَّحْلِ، ۷۳

۷۴۔ القرآن الکریم، سُوْرَةُ النَّحْلِ، ۷۴

بڑے انسان کے بارے میں یہ عقیدہ نہ رکھے کہ وہ غیب داں ہے۔

لیکن یہ بات خود حضور صلی اللہ علیہ وسلم سے کہنے کی کسی کو جرأت ہے جو بعد نماز ظہر منبر مسجد پر تشریف فرما ہو کر آثارِ قیامت کے بارے میں اخبارِ غیبیہ کا اعلان فرما رہے ہیں۔ اور پھر یہ ارشاد ہو رہا ہے۔

من احب ان یسئلنی عن شیء فلیسألنی عنہ فواللہ لایسئلونی عن شیء

الاخبار نکریہ۔ ۲

(ترجمہ) جو شخص مجھ سے کچھ پوچھنا پسند کرتا ہے وہ اس کے بارے میں مجھ سے پوچھ لے کہ خدا کی قسم تم مجھ سے جو بات پوچھو گے میں تم کو بتاؤں گا۔

اور کیا یہ بات مداح رسول، جلیل القدر صحابی حضرت حسان بن ثابت رضی اللہ عنہ سے بھی کسی کو کہنے کی جرأت ہے جنہوں نے بر ملا فرمایا :-

نبی یری ما لا یر الناس حوله ویتلوا کتاب اللہ فی کل مشہد

فان قال فی یوم متالہ غائب فتصدیقہا فی ضحوة الیوم او غدا

(ترجمہ) ایسے نبی ہیں کہ وہ دیکھتے ہیں جو دوسروں کو نظر نہیں آتا، ہر جلوہ گاہ میں کتاب اللہ پڑھتے

ہیں۔ اگر کسی دن کوئی غیب کی بات بتاتے ہیں تو اسی دن یا دوسرے دن اُس کی تصدیق ہو جاتی ہے۔

قطع نظر اس روشن حقیقت کے کہ صحابہ کرام رضی اللہ تعالیٰ عنہم، حضور صلی اللہ علیہ وآلہ وسلم کو

غیب داں سمجھتے تھے اگر مندرجہ بالا حدیث شریف پر غور کیا جائے تو اس سے مندرجہ ذیل باتیں

مستنبط ہوتی ہیں :-

(۱) بچوں تک وہی بات پہنچتی ہے جو گھر گھر عام ہو چکی ہو۔ بچوں کو کیا پڑھی کہ خواہ مخواہ

۱۔ اسمعیل دہلوی: تقوینۃ الایمان مع تذکیر الانوان، مطبوعہ لاہور، ص ۳۴ - ۳۵

۲۔ جلال الدین سیوطی: خصائص الکبریٰ، جلد دوم، فیصل آباد، ص ۱۰۷

۳۔ حسان بن ثابت: دیوان حسان مطبوعہ بیروت، ص ۱۲۲

اپنے دل سے ایک ایسی بات گھڑیں جو انہوں نے اپنے گھر میں نہ سنی اور وہ بھی عہدِ نبوی صلی اللہ علیہ وآلہ وسلم کے بچے، جن کی تربیت آنکوشِ صداقت میں ہوتی تھی۔ بچوں کے یہ کہنے سے کہ "وقینا نبیاء لعلہمافی غد"۔ یہ ثابت ہوتا ہے کہ عہدِ نبوی صلی اللہ علیہ وسلم میں یہ بات زبانِ زدِ خاص و عام کہ حضور صلی اللہ علیہ وسلم غیب کی باتیں جانتے ہیں۔

(ب) حدیث شریف میں آیا ہے کہ جب تمہارے سامنے کوئی تمہاری تعریف کرے تو اس کے چہرے پر خاک ڈال دو۔۔۔۔۔۔ جب حضور صلی اللہ علیہ وسلم دوسروں کو یہ ہدایت فرما رہے ہیں تو خود اپنی تعریف کیسے سن سکتے تھے، وہ سر ایا عجز و انکسار تھے، انکسار کی حد ہے کہ صحابہ کرام کو اپنے لئے اٹھنے نہ دیتے تھے۔۔۔۔۔۔ ایسی صورت میں حضور صلی اللہ علیہ وسلم کا بچوں کو منع کرنا آپ کے عجز و انکسار پر محمول کیا جائے گا نہ کہ آپ کی بے خبری پر۔ (معاذ اللہ)

(ج) اگر واقعی آپ غیب کی باتیں نہ جانتے تھے اور یہ صفتِ خاص اللہ تعالیٰ کے لئے مختص تھی تو غیر خدا میں اس کا اقرار و اثبات کفر و شرک تھا اور اس کے لئے قاتلین کی فہمائش ضروری تھی مگر حدیث شریف سے صرف اتنا معلوم ہوتا ہے کہ آپ نے فرمایا کہ "وہی گا و جو پہلے گا رہی تھیں۔۔۔۔۔۔ اور کوئی نصیحت و فہمائش نہ فرمائی۔"

(د) شادی بیاہ کے موقعوں پر گانے وغیرہ کا ایک ماحول ہوتا ہے، حضور صلی اللہ علیہ وسلم نے اپنے ارشادِ گرامی سے ماحول کی شگفتگی اور بے تکلفی کو برقرار رکھا اور اس کی پوری پوری رعایت فرمائی، ہر کلام کا ایک محل ہوتا ہے۔۔۔۔۔۔ آپ شادی کی محفل کو شادی کی محفل ہی رکھنا چاہتے تھے، نعت کی مجلس نہیں۔ یہ آپ کا انکسار تھا۔

چھٹی عبارت :-

سب کاموں کے مختار کا نام "اللہ" ہے اور جس کا نام "محمد" یا "علی" ہے
اُس کو کسی بات کا اختیار نہیں۔ لے

لے اسماعیل دہلوی: تقویۃ الایمان مع تذکیر الاخوان، مطبوعہ لاہور، ص ۵۱

اللہ نے تو حضور صلی اللہ علیہ وسلم کو بے اختیار نہیں کیا مگر اپنا دل چاہا تو بیک جنبشِ قلم بے اختیار بنا دیا اور اس طرح نہایت بے باکی سے خدا کے اختیار کو بھی اپنے اختیار میں لے لیا۔ جو اندازِ گفتار مولوی اسمعیل نے اختیار کیا ہے یہ انداز تو قرآنِ کریم میں بھی نظر نہیں آتا۔

یہاں یہ امر باعثِ تعجب ہو گا کہ مولوی اسمعیل جس اختیار کو حضور صلی اللہ علیہ وسلم اور حضرت علی کرم اللہ وجہہ میں ثابت نہیں مانتے وہی اختیار جامع تقویۃ الایمان، مولوی اسمعیل میں ثابت کر رہے ہیں، جس کا حوالہ اوپر دیا جا چکا ہے۔ خود قرآن کہتا ہے کہ اللہ جس کو چاہتا ہے سُلا دیتا ہے، جس کو چاہتا ہے اٹھا دیتا ہے اور جس کو چاہتا ہے سوتے سوتے اٹھا لیتا ہے۔ تو سونا اور سونے کے بعد جاگنا تو اللہ کے اختیار میں ہے، مگر مولوی اسمعیل میں اس اختیار کو ثابت کیا گیا ہے۔ اس طرح وہ حضور صلی اللہ علیہ وسلم اور حضرت علی کرم اللہ وجہہ سے اختیار و اقتدار میں سبقت لے گئے۔ (معاذ اللہ)

اس اقتباس میں ایک اور بات نہایت افسوس ناک نظر آتی ہے کہ نام محمد (صلی اللہ علیہ وسلم) کے ساتھ درود و سلام سے اجتناب کیا گیا۔ کم از کم یہ بات ایک مسلمان عالم سے متوقع نہیں۔ مگر یہ حقیقت مزید حیرت ناک ہے کہ پیش نظر پوری تقویۃ الایمان اور تذکیر الاخوان میں نام محمد (صلی اللہ علیہ وسلم) کے ساتھ درود و سلام نہیں حتیٰ کہ اگر حدیث میں ہے تو ترجمہ میں نہیں اور ہے تو محلِ مختصر، صرف اشارہ۔ نام محمد (صلی اللہ علیہ وسلم) کے ساتھ یہ تنگ دلی ایک معمولی مسلمان کو بھی زیب نہیں دیتی چہ جائیکہ وہ حضرات جو مرشد و مصلح بن کر سامنے آئیں۔

نہ معلوم یہ کاتب کی غلطی ہے یا مصنف کی۔

حضور صلی اللہ علیہ وسلم کے اختیار و اقتدار کا اندازہ تو بہت سی آیات و احادیث سے ہوتا ہے۔ صرف یہی ایک آیت کافی ہے جو بتا رہی ہے کہ نہ صرف حضور صلی اللہ علیہ وسلم صاحب اختیار و اقتدار ہیں بلکہ طلب کرنے والے آپ کے وسیلے سے اختیار و اقتدار طلب کیا کرتے تھے۔ غور فرمائیں:-

اس اقتباس میں مولوی اسماعیل دہلوی نے اپنے گنہ گار پیروں کی خوب مدافعت فرمائی ہے اور گنہ گاروں کی تقریباً ساری اقسام گنہ گاری ہیں، یقیناً یہ اقتباس ان کے متبعین کے لئے وجہ سکون و طمانیت ہوگا۔ غیر اللہ سے مدد لینے والا اور اس حدیث پاک پر عمل کرنے والا یا عباد اللہ اعدیوں کی ایسا مشرک ہے، زمانے بھر کے گنہ گار جس کے پاسنگ بھی نہیں۔ پھر اس اقتباس میں غیر اللہ سے استعانت کا ذکر نہیں بلکہ "ماننے" کا ذکر ہے اور غیر اللہ کو ماننے بغیر انسان مسلمان ہوتا نہیں۔ اور یہاں فرما رہے ہیں کہ ماننے سے مشرک ہوتا ہے۔ خدا جانے رواروی میں ایسی بات کیوں لکھ دی جو ان کے اپنے عقیدے میں داخل نہیں یعنی رسولوں اور فرشتوں کو ماننا جو غیر اللہ ہی ہیں۔

یہاں جملہ معترضہ کے طور پر ایک واقعہ نقل کرتا چلوں۔ مولوی اسماعیل کے مؤیدین اور متبعین کی مساجد میں خطبہ جمعہ سے قبل اور خطبہ جمعہ میں خطبہ و ائمہ کا موضوع کفر و شرک ہی رہتا ہے۔ ضلع تھریپارہ (سندھ) میں شہر مٹھی میں راقم نے تین سال گزارے وہاں جامع مسجد میں خطیب صاحب دو جمعہ مسلسل کفر و شرک پر بولتے رہے، جب تیسرے جمعہ بھی یہی تقریر فرمائی تو نماز جمعہ کے بعد خلوت و تنہائی میں راقم نے دریافت کیا کہ مسیٰ میں نمازی مسلمان تھے یا کافر و مشرک؟ انہوں نے فرمایا کہ "مسلمان" راقم نے عرض کیا مگر مسلسل تین جمعوں سے تو یہ محسوس ہو رہا ہے کہ آپ مجمع کفار و مشرکین میں تقریر فرما رہے ہیں۔ اس پر وہ نادم ہوئے اور آئندہ جمعہ سے مغضوبوں کے بجائے محبوبوں کا ذکر کرنے لگے۔ قرآن میں کفار و مشرکین کا اس لئے ذکر ہے کہ جب قرآن نازل ہو رہا تھا تو اس کے اولین مخاطب یہی لوگ تھے، اب ان آیات کو مسلمانوں پر چسپاں کرنا کھلی خیانت اور دیدہ دلیری ہے۔

حضور صلی اللہ علیہ وسلم کے اختیار کی بات چل نکلی تو یہ عرض کرتا چلوں کہ جب ہم یہ دیکھتے، سنتے اور کہتے ہیں کہ حضور صلی اللہ علیہ وسلم مختار ہیں تو گویا ہم اپنے قول و عمل سے

یہ گواہی دے رہے ہیں کہ جب ان کے اختیار کا یہ عالم ہے تو اُس کے اختیار کا کیا عالم ہو گا جو مختارِ مطلق ہے! — وہ منظرِ صفاتِ الہیہ ہیں۔ ان کی ذاتِ قدسی بہرِ صفت کی جلوہ گاہ ہے۔ — صفات کا اقرار، ذات کے اقرار کے لئے لازمی ہے۔ — جو صفات سے انکار کرتا ہے اُس کی رسائی ذات تک نہیں ہو سکتی۔ — جب یہ کہا جائے کہ اقتدارِ اعلیٰ صدرِ مملکت کے پاس ہے تو اس کا ہرگز یہ مطلب نہیں کہ مملکت کے سارے وزیر و امیر لے دست و پا ہیں۔ بلکہ اقتدارِ اعلیٰ کا ایک مرکز پر مرکوز ہونا اس بات کی روشن علامت ہے کہ مملکت میں صاحبِ اختیار و اقتدار حضرات بھی موجود ہیں، یہاں — طوائفِ الحلو کی نہیں۔ — ایک نظامِ حکومت ہے۔ — جو حضرات حضور صلی اللہ علیہ وسلم کی بے اختیاری کی بات کرتے ہیں اور ڈھونڈ ڈھونڈ کر ایسی آیات و احادیث تلاش کرتے ہیں، اُن کو اپنے عمل پر نظر ثانی کرنی چاہیے اور یہ دیکھنا چاہیے کہ وہ کیا کر رہے ہیں؟ — ایک مسلمان کو یہی کرنا چاہیے؟ — کیا خاروں میں گل تلاش کئے جاتے ہیں یا گلوں میں خار؟

ابوداؤد شریف میں یہ حدیث ہے کہ ایک دیہاتی صحابی دربارِ رسالت صلی اللہ علیہ وسلم میں حاضر ہوئے اور دعا کی درخواست کرتے ہوئے عرض کیا کہ ہم اللہ تعالیٰ کے پاس آپ کو شفیع بنانا چاہتے ہیں۔ — آپ نے ازراہ انکسار ارشاد فرمایا:۔

”اللہ پاک کسی سے سفارش نہیں کرانا۔“

اس کے بعد حضور صلی اللہ علیہ وسلم کافی دیر تک رب تعالیٰ کی حمد و ثنا کرتے رہے۔ اور مجمع صحابہ (رضی اللہ عنہم) پر ایک روحانی کیفیت طاری ہو گئی۔ — مگر مولوی اسمعیل نے اس کیفیت کو نہایت مہیب شکل میں پیش کیا ہے۔ وہ لکھتے ہیں:۔

اے اسمعیل دہلوی، تقویۃ الایمان مع تذکیر الاخوان، مطبوعہ لاہور، ص ۶۷

اکھویں عبارت

سُبْحَانَ اللَّهِ! اور تمام انسانوں میں سے افضل انسان، محبوبِ خدا، احمدِ
مجتبے محمد رسول صلعم (کذا) کی تو یہ حالت ہے کہ ایک گنوار کے مہنہ سے
ایک نامعقول بات نکل گئی تو آپ کے دہشت کے مارے ہوش
ارگئے۔

اس موقع پر مولوی اسمعیل خلاف معمول حضور صلی اللہ علیہ وسلم کی جناب میں ادب و احترام سے
پیش آئے ہیں اور یہ غالباً اس لئے کہ جو تلخ بات وہ کہنا چاہتے ہیں، نہ کھٹکے۔ مگر حسب معمول
دُرود و سلام بھول گئے اور اشارہ پر ہی اکتفا کیا، بہر کیف اس اندازِ بیان کو علمِ معانی و بیان میں
تاکید الذم بہایشبک المدح کہہ سکتے ہیں یعنی مذمت کی تاکید ایسے الفاظ کے ذریعہ کرنا جو
بظاہر مدح معلوم ہوتے ہوں۔

حضور صلی اللہ علیہ وسلم کو عالمِ ظاہر میں شفیع بنانا مولوی اسمعیل کو اچھا معلوم نہیں ہوتا حالانکہ
حضور صلی اللہ علیہ وسلم نہ صرف عالمِ ظاہر بلکہ عالمِ آخرت میں بھی گنہ گاروں کے شفیع ہیں۔
یہ ڈھکی چھپی بات نہیں، بالکل ظاہر و باہر ہے۔ عالمِ ظاہر میں شفاعت پر
تو یہی ایک آیت کافی ہے۔

وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمْ

اے معاذ اللہ حضور صلی اللہ علیہ وسلم کو شفیع بنانا ایک نامعقول بات ہے خود قرآن حکیم میں ارشاد ہوتا ہے
عَسَىٰ أَنْ يَبْعَثَكَ رَبُّكَ مَقَامًا مَّحْمُودًا۔ (بنی اسرائیل: ۷۹) یہاں مقامِ محمود سے مراد مقامِ
شفاعت ہی ہے۔ اس کے علاوہ آیت مذکورہ وَكَانُوا مِنْ قَبْلُ يَسْتَفْتِحُونَ عَلَىٰ آلِهِ اسے حقیقت
پر دلالت کرتی ہے۔ مسعود

۱۔ اسمعیل دہلوی: تقویۃ الایمان مع تذکیر الاخوان، مطبوعہ لاہور، ص ۶۷

الرَّسُولُ نُوَجِّدُ وَاللَّهُ تَوَّابًا رَّحِيمًا ۝

(ترجمہ) اور اگر جب وہ اپنی جانوں پر ظلم کریں تو اے محبوب تمہارے حضور حاضر ہوں اور پھر اللہ سے معافی چاہیں اور رسول ان کی شفاعت فرمائے تو ضرور اللہ کو بہت توبہ قبول کرنے والا مہربان پائیں۔

ایک حدیث شریف میں حضور صلی اللہ علیہ وسلم اپنی عظمتوں کا ذکر کرتے ہوئے فرماتے ہیں :-

اذ كان يوم القيامة كنت امام التبيين وخطيبهم وشفاعتهم

غير فخر ۱

(ترجمہ) قیامت کے دن میں انبیاء کا امام اور خطیب اور ان کا صاحب شفاعت ہوں گا

اور یہ بات فخر سے نہیں کہتا۔

ان تمام حقائق کے باوجود مولوی اسماعیل نے اپنے مطلب کی بات نکالی کہ حضور صلی اللہ علیہ

وسلم کو کسی کام کے لئے اللہ تعالیٰ کے حضور شفیع بنانا "نامعقول بات" ہے۔ (معاذ اللہ)۔

پھر اگر نامعقول بات ہے تو ہوش اُس کے اڑنے چاہئیں جو نامعقول بات کہے۔

سُفنے والے کے ہوش اڑنا عجیب بات ہے اور وہ بھی حضور صلی اللہ علیہ وسلم کے ہوش۔

قلبِ مسلم یہ سوچنے پر مجبور ہے کہ کیا حضور صلی اللہ علیہ وسلم کے لئے یہ الفاظ استعمال کرنا کہ :-

"دہشت کے مارے ہوش اڑ گئے"

انتہا درجہ کی بے باکی اور گستاخی نہیں۔ حضور صلی اللہ علیہ وسلم کے ہوش تو اُس وقت بھی قائم

رہیں گے جب قیامت کی دہشت سے سب کے دل دہل رہے ہوں گے اور سب حیران و

۱۔ القرآن الحکیم، سورۃ النسا، ۴۴

۲۔ (ا) امام محمد بن عیسیٰ: ترمذی شریف، جلد دوم، ص ۲۰۱

(ب) جلال الدین سیوطی: خصائص الکبریٰ، جلد دوم، فیصل آباد، ص ۲۲۴

پریشان ہوں گے۔ آپ ہی دربارِ الہی میں سب سے پہلے حاضر ہوں گے۔

قرآن حکیم میں جہاں حضرت موسیٰ علیہ السلام کے متعلق یہ بتایا جا رہا ہے کہ جب پہاڑ پر تجلیاں جلوہ ریز ہوئیں تو اس کی تاب نہ لاکر پہاڑ ریزہ ریزہ ہو گیا اور حضرت موسیٰ علیہ السلام بے ہوش ہو گئے۔

موسیٰ زہوش رفت بیک پر تو صفات
توعین ذات می نگری در تبسمی

اسی قرآن میں حضور صلی اللہ علیہ وسلم کے لئے فرمایا جا رہا ہے کہ لَقَدْ رَأَىٰ مِنْ
آيَاتِ رَبِّهِ الْكُبْرَىٰ۔ آپ نے پروردگار کی بڑی بڑی تجلیاں اور نشانیاں دیکھیں مگر مَا
زَاغَ الْبَصَرُ وَمَا طَغَىٰ بے ہوش ہونا تو بہت دور کی بات ہے آپ نے تو آنکھ بھی نہ جھپکی
اور نظر بھی نہ بہکی۔

حیرت کی بات یہ ہے کہ جس صفحے پر مولوی اسمعیل نے حضور صلی اللہ علیہ وسلم کے لئے یہ ناسخ آستہ
کلمات لکھے ہیں اسی صفحے پر یہ شعر بھی لکھا ہے۔

از حنرا خواہیم توفیق ادب

بے ادب محروم گشت از فضل رب

اللہ اللہ! توفیق ادب کی التجا ہے اور بے ادبی ہوتی جا رہی ہے، سچ ہے ع

بے ادب محروم گشت از فضل رب

نویں عبارت

ایک حدیث شریف میں ہے حضور صلی اللہ علیہ وسلم نے حضرت حذیفہ رضی اللہ

تعالیٰ عنہ سے فرمایا:-

۱۸۔ القرآن الحکیم، سورۃ النجم، ۱۸

۱۷۔ القرآن الحکیم، سورۃ النجم، ۱۷

یوں نہ کہو جو اللہ نے چاہا اور محمدؐ نے چاہا بلکہ یوں کہو جس کو اللہ و حدیث اللہ شریف نے چاہا۔ ۱

یہ کلمات نا تمام نقل کئے۔ اصل الفاظ یہ ہیں :-

لا تقولوا ما شاء الله وشاء فلان ولكن قولوا ما شاء الله
شع شاء فلان۔ ۲

(ترجمہ) یہ نہ کہو جو اللہ نے چاہا اور فلاں نے چاہا بلکہ یوں کہو جو اللہ نے چاہا پھر
فلاں نے چاہا۔

اس حدیث شریف میں حضور تو حضور، غیر کی چاہت سے بھی اعراض نہیں کیا گیا مگر چاہنے
کا سلیقہ بتا دیا۔ مگر مولوی اسمعیل دہلوی نے حدیث شریف کا وہ حصہ نقل کر کے جس سے ان کو
مزعومہ بات ثابت ہوتی تھی یہ نتیجہ اخذ کیا :-

دسویں عبارت

یعنی شان الوہیت میں کسی مخلوق کو دخل نہیں، خواہ وہ کتنا ہی بڑا اور کیسا
ہی مقرب کیوں نہ ہو مثلاً یوں نہ کہا جائے کہ اللہ اور رسول چاہے گا تو کام
ہو جائے گا کیونکہ دنیا کا سارا کاروبار اللہ کے چاہنے سے ہوتا ہے، رسول
کے چاہنے سے کچھ نہیں ہوتا۔ ۳

تخویل قبلہ کا واقعہ رسول علیہ السلام کی چاہت کا ایک ادنیٰ معجزہ ہے۔ ایک چہرے کے پھرنے
سے سارے عالم کے چہرے پھر گئے۔ یہ کتنی جمولی بات ہے؟

۱۔ اسمعیل دہلوی، تقویۃ الایمان مع تذکیر الاخوان، مطبوعہ لاہور، ص ۶۹

۲۔ قطب الدین خان، مظاہر حق شرح مشکوٰۃ شریف، جلد اول، لاہور، ص ۵۱۰

۳۔ اسمعیل دہلوی، تقویۃ الایمان مع تذکیر الاخوان، مطبوعہ لاہور، ص ۶۹

قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا
فَوَلِّ وَجْهَكَ شَطْرَ الْمَسْجِدِ الْحَرَامِ وَحَيْثُ مَا كُنْتُمْ فَوَلُّوا
وُجُوهَكُمْ شَطْرَهُ

(ترجمہ) ہم دیکھ رہے ہیں بار بار تمہارا آسمان کی طرف منہ کرنا تو ضرور ہم تمہیں
پھیر دیں گے اُس قبلہ کی طرف جس میں تمہاری خوشی ہے۔ ابھی اپنا منہ پھیرو
مسجد حرام کی طرف اور اے مسلمانو! تم جہاں کہیں ہو اپنا منہ اس طرف کرو۔
کسی شاعر نے کیا خوب کہا ہے

اے زبے شانِ عبدیتِ تری تُو جِدھر ہے اُدھر خُدائی ہے

ایک دوسری آیت میں اس چاہت کی مزید تشریح کی گئی ہے۔ ارشاد ہوتا ہے:-
وَمَا جَعَلْنَا الْقِبْلَةَ الَّتِي كُنْتَ عَلَيْهَا اِلَّا لِنُعَلِّمَ مَنْ يَتَّبِعُ الرَّسُوْلَ
مِمَّنْ يَنْقَلِبُ عَلٰى عَقْبَيْهِ

(ترجمہ و تفہیم) جس قبلے کی طرف تمہاری نگاہ کرم تھی ہم نے اُس کو اس لئے قبلہ بنایا
کہ یہ اعلانیہ ظاہر ہو جائے کہ کون تمہاری چاہت کا پاس و لحاظ رکھتے ہوئے تمہاری پیروی
کرتا ہے اور کون اس چاہت کو ٹھکرا کر اُلٹے پاؤں پھرتا ہے۔

کیا خوب کہا ہے

کعبہ کا کعبہ روئے محمد صلی اللہ علیہ وسلم

حضرت صلی اللہ علیہ وسلم کی چاہت کو جس نے ٹھکرا یا۔ اللہ تعالیٰ کے حضور وہ مردود ٹھہرا۔

اسی لئے خلیفہ ہارون الرشید کے دسترخوان پر جب کدو پک کر آیا۔ ایک صاحب نے کہا کہ

”اپنے بھائی کی تعظیم کرو۔“

مولوی اسماعیل نے حسبِ معمول ان منکسرانہ الفاظ کو حقیقت پر محمول کر کے جو نتیجہ نکالا

وہ یہ ہے :-

بارھویں عبارت

یعنی تمام انسان آپس میں بھائی بھائی ہیں، جو بہت بزرگ ہو وہ بڑا بھائی ہے۔ اُس کی بڑے بھائی کی سی تعظیم کرو، باقی سب کا مالک اللہ ہے۔ عبادت اسی کی کرنی چاہیے۔ معلوم ہوا کہ جتنے اللہ کے مقرب بندے ہیں، خواہ انبیاء ہوں، اولیاء ہوں، وہ سب کے سب اللہ کے بے بس بندے ہیں اور ہمارے بھائی ہیں مگر حق تعالیٰ نے انہیں بڑائی بخشی تو ہمارے بڑے بھائی کی طرح ہوتے بے

حدیث شریف میں صرف ”بھائی“ کا ذکر ہے، چھوٹے بڑے کا نہیں۔ مولوی اسماعیل نے لفظ ”بھائی“ کو حقیقت پر محمول کر کے اس کی تقسیم کی اور چھوٹے بڑے بھائی کا بزرگ خود تعین کیا، اس کے علاوہ حدیث شریف میں ”بے بسی“ کا کوئی ذکر نہیں لیکن چونکہ مولوی

اسماعیل انبیاء و اولیاء کو بے بس دیکھنا چاہتے ہیں اس لئے یہ بات اپنے دل سے نکال لی۔ مولوی اسماعیل کی تشریحات سے معلوم ہوتا ہے کہ وہ حضور صلی اللہ علیہ وسلم کو زیادہ سے زیادہ ”بڑے بھائی“ کا درجہ دینے کے لئے تیار ہیں اس سے زیادہ نہیں۔ حالانکہ قرآن حکیم بھائی تو بھائی آپ کو باپ کہنے کی بھی ممانعت کر رہا ہے۔ ارشاد ہوتا ہے :-

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ
وَخَاتَمَ النَّبِيِّينَ ۗ

۱۔ اسماعیل دہلوی، تقویۃ الایمان مع تذکیر الاخوان، ص ۷۱
۲۔ القرآن الحکیم، سورۃ الاحزاب، ۴۰

(ترجمہ) محمد تمہارے مردوں میں کسی کے باپ نہیں ہاں اللہ کے رسول ہیں اور سب نبیوں میں پچھلے۔

بلکہ اس سے بھی زیادہ :-

النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ

(ترجمہ) یہ نبی مسلمانوں کا ان کی جان سے زیادہ مالک ہے اور اس کی بیبیاں ان کی مائیں ہیں۔

جو رسول کریم علیہ التحیۃ والتسلیم باپ سے زیادہ عزیز ہو اور جان سے زیادہ مالک و محبوب ہو اُس کو بڑا بھائی کہنا کس قدر جرات و بے باکی کی بات ہے۔

تذکیر الاخوان مولوی اسمعیل سے منسوب کی جاتی ہے اس میں سورۃ الحجرات کی ایک آیت کی تشریح کرتے ہوئے لکھتے ہیں :-

تیرھویں عبارت

یعنی طاقتور مسلمان بڑا بھائی اور کمزور مسلمان چھوٹا بھائی ہے۔ اور

غیر مسلم بھائی ہے ہی نہیں۔ پھر بادشاہ ہو یا امیر، حاکم ہو یا وزیر، مولوی ہو

یا مفتی، مشائخ ہو یا پیر اور امیر یا فقیر بھائی سے زیادہ کسی کی حقیقت نہیں

جب مسلمان کے لئے یہ بات ہے تو کافروں کو تو گدھوں

گتوں یا چوڑے چاروں کی طرح سمجھنا چاہیے۔ ۲

اس اقتباس سے تو یہ معلوم ہوا کہ انبیاء و صلحاء بڑے بھائی بھی نہیں بلکہ چھوٹے بھائی

ہیں کیونکہ مولوی اسمعیل کے نزدیک وہ کمزور ہیں اور معاذ اللہ سب کے سب اللہ کے بے بس بندے

۱۔ القرآن الحکم، سورۃ الاحزاب، ۶

۲۔ اسمعیل دہلوی: تقویۃ الایمان مع تذکیر الاخوان، مطبوعہ لاہور، ص ۲۶۸

_____ انرا ان اقتباسات پر زیادہ غور و فکر فرمائیں تو اور تلخ حقائق سامنے آتے ہیں۔

پچھلے بہت سے اقتباسات ہیں انبیاء و اولیاء کو اللہ کی شان کے آگے (معاذ اللہ) چارہ ہی نہیں چارہ سے زیادہ ذلیل کہہ آئے ہیں اور اب یہ کہہ رہے ہیں کہ کافروں کو چوڑھے، چاروں کی طرح سمجھنا چاہئے، تو معاذ اللہ کفار و مشرکین، انبیاء و اولیاء سے ایک درجہ اوپر ہوتے۔ کیوں کہ کفار چارہ کی طرح اور وہ معاذ اللہ چارہ سے زیادہ ذلیل _____ اور بقول مولوی اسماعیل، کافر بھاتی ہے ہی نہیں تو معاذ اللہ جو ان سے نیچے درجے پر ہوا وہ کیسے بھاتی ہوا؟ _____ اس قسم کا اظہارِ خیال تو دور جدید کے کسی غیر مسلم نے بھی نہ کیا۔ _____ ان کلمات کو سن کر غیر مسلموں کے سامنے ہماری نگاہیں جھک جاتی ہیں _____ افسوس صد افسوس یہ کیا لکھ دیا!

حضرت ابن عباس رضی اللہ عنہما تو یہ فرماتے ہیں :-

ان اللہ فضل محمد علی الانبیاء و علی اهل السماء۔ ۱

اللہ تعالیٰ نے محمد مصطفیٰ صلی اللہ علیہ وسلم کو تمام آسمان والوں اور کل نبیوں پر فضیلت دی۔

اور خود حضور صلی اللہ علیہ وسلم فرما رہے ہیں :-

انا اکرم الاولین والآخرین علی اللہ و لا فخر۔ ۲

میں اللہ کے نزدیک اولین و آخرین سے بہتر ہوں اور یہ بات فخر سے نہیں کہتا۔

اور قرآن حکیم نے جو آپ سے اُلقت و محبت کا معیار رکھا ہے، وہ ہرگز معاشرے کے کسی بڑے

بھاتی کے لئے نہیں رکھا جاتا، غور کرو، خوب غور کرو _____ ارشاد ہوتا ہے :-

قُلْ اِنْ كَانَ آيَاتُكُمْ الْخَيْرِ

۱۔ محمد ابو عبد اللہ ولی الدین مشکوٰۃ المصابیح: باب فضائل سید المرسلین، فصل ثالث، مطبوعہ دہلی

۲۔ ایضاً، ص ۵۱۴

۳۔ القرآن الحکیم، سورۃ التوبہ، ۲۴ (یہ آیت پیچھے آچکی ہے)

(ترجمہ) آپ فرمادیجئے اگر تمہارے باپ اور تمہارے بیٹے اور تمہارے بھائی اور تمہاری عورتیں اور تمہارا کنبہ اور تمہاری کمائی کے مال اور وہ سوداجس کے نقصان کا تمہیں ڈر ہے اور تمہارے پسند کا مکان، یہ چیزیں اللہ اور اُس کے رسول اور اُس کی راہ میں لڑنے سے زیادہ پیاری ہوں تو راستہ دیکھو یہاں تک کہ اللہ اپنا حکم لاتے۔ الخ

اور اس آیت کی تشریح و تفسیر مزید اس حدیث شریف سے ہوتی ہے :-

لَا يُؤْمِنُ أَحَدٌ كَرِحَتِي أَوْ أَحِبَّ إِلَيْهِ مِنْ وَالِدٍ أَوْ وَلَدٍ أَوْ النَّاسِ
اجمعين ۱

(ترجمہ) تم میں سے کوئی مومن نہیں ہو سکتا جب تک کہ میں اُس کے نزدیک اُس کے والد، اُس کی اولاد اور تمام لوگوں سے زیادہ محبوب نہ ہو جاؤں۔

اور ایک اور حدیث شریف میں ارشاد ہوتا ہے کہ ایمان کی حلاوت اُس کو ملے گی۔

مَنْ كَانَ اللَّهُ وَرَسُولَهُ أَحَبَّ إِلَيْهِ مِمَّا سِوَاهُمَا ۲

(ترجمہ) جس شخص کے نزدیک اللہ اور اُس کا رسول تمام ماسوا سے زیادہ محبوب ہو۔

یقیناً یہ کوئی عظیم شخصیت ہے جس سے محبت کے لئے اس قدر قداکارانہ اور جانثارانہ جذبے

کی ضرورت ہے۔ ہاں یہ اتنی عظیم ہے جس کا تعارف خود خدا کر رہا ہے۔ ارشاد ہوتا ہے :-

وَلَقَدْ خَلَقْتُ الدُّنْيَا وَأَهْلَهَا لِأَعْرِفَهُمْ كَمَا عَرَفْتُكُمْ وَمِنْ ذَلِكُمْ لَوْلَا ك

مَا خَلَقْتُ الدُّنْيَا ۳

(ترجمہ) میں نے دنیا اور مخلوقات دنیا اس لئے بنائی کہ میری بارگاہ میں جو تمہاری عزت و

۱۔ محمد بن اسماعیل: بخاری شریف، کتاب الایمان، باب ۸، حدیث ۱۴

۲۔ بخاری شریف، کتاب الایمان، باب ۱۴، حدیث ۲

۳۔ احمد زینی الدجلان مکی: السیرة النبویة والآثار المحمدیة، علی حاشیہ سیرت الحلبیہ، بیروت، ص ۷ (بوایت ابن عساکر)

منزلت ہے ان پر ظاہر کروں، اگر تم نہ ہوتے تو میں دُنیا نہ بناتا۔

غور کرو، دُنیا دار العمل ہے اور آخرت دار البحر۔ دار البحر ارکادار و مدار دار العمل پر ہے جب دار العمل ہی نہیں تو دار البحر ارکیسا، اس حدیث کا اب یہ ترجمہ ہوگا کہ اگر تم نہ ہوتے تو میں دُنیا و آخرت پیدا نہ کرتا۔ چنانچہ ایک دوسری حدیث میں ہے:-

لولا حمد ما خلقتك ولا ارضا ولا سماءا۔ ۱

(ترجمہ) (اے آدم) اگر محمد (صلی اللہ علیہ وسلم) نہ ہوتے تو نہ میں تجھے پیدا کرتا اور نہ آسمان و زمین کو بناتا۔

حضور صلی اللہ علیہ وسلم جلال رسالت لئے ہوئے حضرت عمر رضی اللہ تعالیٰ عنہ سے فرماتے ہیں:-

۱۔ يا عمرا تدرى من انا؟ انا الذى بعثنى الله فى التوراة
لهوسى وفى الانجيل لعيسى وفى الزبور لداود ولا فخر
(ترجمہ) اے عمر تم جانتے ہو کہ میں کون ہوں؟ میں وہ ہوں
جس کو اللہ تعالیٰ نے موسیٰ کے لئے تورات میں مبعوث فرمایا، عیسیٰ کے
لئے انجیل میں اور داؤد کے لئے زبور میں مبعوث فرمایا۔ اور
اس پر مجھے کوئی غرور نہیں۔

ب۔ يا عمرا تدرى من انا؟ انا اسمى فى التوراة احيى وفى
الانجيل البارقليط وفى الزبور حيا ط وفى صحف ابراهيم
طاب طاب ۳

(ترجمہ) اے عمر! تم کو معلوم ہے کہ میں کون ہوں؟ میں وہ ہوں

۱۔ احمد زینی الدحلان مکی: السیر النبویہ الآثار المحمدیہ، علی حاشیہ سیرت الحلبیہ، بیروت، ص ۵

۳، ۲ علی بن برہان الدین الحلبی: سیرت حلبیہ، مطبوعہ مصر، ص ۲۳۳

جس کا نام تورات میں "احمد" ہے اور انجیل میں "بارقلیط" ہے، زبور میں "حمیاطا"
ہے اور صحیفہ ابراہیم میں "طاب طاب"۔

کیا ایسی عزت والے اور ایسی منزلت والے رسول (صلی اللہ علیہ وسلم) کے لئے یہ خیال بھی کیا
جاسکتا ہے کہ وہ ہمارے بڑے بھائی کی طرح ہیں اور اللہ کے بے بس بندے؟

ہرگز نہیں، ہرگز نہیں۔ رسول اللہ صلی اللہ علیہ وسلم کے اختیار کا عالم اس آیت

شریفیہ سے ظاہر باہر ہے۔ ارشاد ہوتا ہے:-

وَلَوْ أَنَّهُمْ رَضُوا مَا آتَاهُمُ اللَّهُ وَرَسُولُهُ وَقَالُوا حَسْبُنَا
اللَّهُ سَيُؤْتِينَا اللَّهُ مِنْ فَضْلِهِ وَرَسُولُهُ إِنَّا إِلَى اللَّهِ
رَاغِبُونَ ۝ ۱۷

(ترجمہ) اور کیا اچھا ہوتا اگر وہ اللہ اور رسول کے دیئے پر راضی ہوتے اور کہتے
خدا کافی ہے۔ اب ہمیں دے اللہ اور رسول اپنے فضل سے، ہم اللہ کی
طرف رغبت کرنے والے ہیں۔

مولوی اسماعیل نے حضور صلی اللہ علیہ وسلم اور رب تعالیٰ کے درمیان جو حد فاصل کھینچی ہے
خود رب تعالیٰ نے اس کو مٹا دیا اور اپنے ساتھ اپنے محبوب کا ذکر کر کے اس خیال کو باطل کر دیا کہ حضور
صلی اللہ علیہ وسلم اللہ کے سامنے بے بس ہیں۔ بلکہ اس کی معیت کا بلکہ میں مختار ہیں۔
چنانچہ بخاری شریف میں ہے:-

انہ کان فقیرا فاغناہ اللہ ورسولہ۔ ۱۷

(ترجمہ) (ابن جمیل) فقیر تھا، اللہ اور اس کے رسول نے اس کو غنی کر دیا۔

۱۷ القرآن الحکیم، سورۃ التوبۃ، ۵۹

۱۷ محمد بن اسماعیل البخاری: صحیح البخاری، جلد اول، باب قول اللہ تعالیٰ و فی الرقاب والغارمین،

مطبوعہ قصور، ص ۱۹۸

وہ بے بس کیسے ہو سکتا ہے جو دوسروں کو بھی غنی بنا دے۔۔۔۔۔ ذرا غور تو کریں۔

حضرت صلی اللہ علیہ وسلم کو بڑا بھائی کہنے میں مذہبی اور روحانی خطرات تو ہیں ہی مگر اس میں بہت سے نفسیاتی اور سیاسی خطرات بھی ہیں۔

ہر انقلاب برپا کرنے کے لئے کسی نہ کسی شخصیت سے ایسی چسپیدگی اور پویستگی ضروری ہے جس سے فداکاری اور جاں نثاری کے تمام عناصر موجود ہوں، اگر یہ والہانہ تعلق نہیں تو کوئی انقلاب برپا نہیں ہو سکتا۔۔۔۔۔ تاریخِ عالم پر نظر ڈالئے، آپ کو یہی کچھ دکھائی دے گا۔۔۔۔۔ گذشتہ

نصف صدی میں ہندوستان، پاکستان، روس، چین، ویت نام وغیرہ میں ایسی شخصیتیں ابھریں۔ قوم نے جن سے اپنے فداکارانہ تعلق کا مظاہرہ کیا اور انقلابات آئے۔۔۔۔۔ توجہ

علاقائی انقلابات کے لئے قوم کا شخصیتوں سے ایسا والہانہ تعلق ضروری ہے تو غور کریں کہ جس ذاتِ قدسی نے سارے عالم کو متاثر کیا اور ایک عظیم انقلاب برپا کیا اس سے کس کمال کی پویستگی ضروری ہے یا نہیں؟۔۔۔۔۔ دنیا میں اسلامی انقلاب کا سب سے بڑا محرک حضرت صلی اللہ علیہ وسلم سے ملتِ اسلامیہ کا یہی جاں نثار تعلق ہے جو مطلوب و مقصودِ قرآن ہے۔۔۔۔۔

مولوی اسماعیل نے تقریباً ۲۴۰ھ / ۸۲۴ء کے لگ بھگ بڑے بھائی "کانغرہ لگایا اور اس تعلق کو کمزور کیا جو سیاسی قوت کی جان ہے تو کیا ہوا؟۔۔۔۔۔ بالاکوٹ میں شکست ہوئی، پھر سکوتِ دہلی کا سانحہ پیش آیا اور عملاً ہندوستان ہاتھ سے چلا گیا، سلطنتِ عثمانیہ پر زوال آیا۔۔۔۔۔

الغرض اس نعرے نے اسلامی ساکھ پر ضرب کاری لگائی۔۔۔۔۔ اور جب وہی قرآنی نعرہ لگایا گیا اور سب کو محمد مصطفیٰ صلی اللہ علیہ وسلم کے قدموں کی طرف بلایا تو دنیا نے دیکھا کہ سینہ رنگتی پر ایک عظیم سلطنتِ پاکستان ابھر رہی تھی اور جب اس جذبہ عشق کو دبا دیا تو یہی سلطنت ٹکڑے ٹکڑے ہو گئی اور ایک ہمہ گیر انتشار پیدا ہو گیا جو اسی وقت ختم ہوا جب غلابان محمد صلی اللہ علیہ وسلم سینہ سپر ہو کر میدان میں آئے اور پھر دنیا نے دیکھا کہ ایک تعمیری انقلاب آیا۔۔۔۔۔ تو ان تمام شواہد کو سامنے رکھتے ہوئے دل خود بخود گواہی دیتا ہے کہ سیاست و حکومت کی بقا اور استحکام کے لئے بھی

حضور صلی اللہ علیہ وسلم سے والہانہ اور جاں نثارانہ عشق و محبت لازمی ہے۔ ع

دہر میں اسم محمد سے اُجالا کر دے

چودھویں عبارت

بخاری شریف اور مسلم شریف کی ایک حدیث میں حضور صلی اللہ علیہ وسلم نے ازراہ انکسار فرمایا:

میں تو محض اُس کا بندہ ہی ہوں، تم مجھے اللہ کا بندہ اور اُس کا رسول کہو۔

مولوی اسمعیل نے اس سے نتیجہ اخذ کیا ہے :-

مگر بشر رسول بن کر بھی بشر ہی رہتا ہے، بندہ ہونا ہی اُس کے لئے سبب

فخر ہے۔ نبی بن کر بشر میں خدائی شان نہیں آجاتی اور خدا کی ذات میں

نہیں مل جاتا، بشر کو بشر ہی کے مقام پر رکھو۔ ۲

یہ بات مولوی اسمعیل کو خدا سے کہنی چاہیے کہ "بشر کو بشر ہی کے مقام پر رکھو" کیونکہ خدا نے قرآن کریم

میں حضور صلی اللہ علیہ وسلم سے جس معیت و محبت کا اظہار فرمایا ہے اس کو دیکھ کر تو یہ شعر زبان پر

آتا ہے

تم ذاتِ خدا سے نہ جدا ہو، نہ خدا ہو
اللہ ہی کو معلوم ہے، تم کون ہو، کیا ہو؟

ایک حدیث شریف میں خود ارشاد فرمایا کہ "یا ابابکر والذی بعثنی بالحق لعلی

یعلمنی حقیقۃً غیر ربی"۔ اے ابوبکر! قسم ہے اُس کی جس نے سچائی کے ساتھ مجھے بھیجا

میری حقیقت سوائے میرے پروردگار کے کسی نے نہ جانی۔ ہم کون اُن کے مقام کا

تعین کرنے والے! خداوند تعالیٰ نے اپنی اور اپنے حبیبِ حبیب صلی اللہ علیہ وسلم سے

۱۔ اسمعیل دہلوی: تقویۃ الایمان مع تذکیر الاخوان، مطبوعہ لاہور، ص ۴۳

۲۔ ایضاً، ص ۴۳

۳۔ محمد المہدی الفاسی: مطالع المسرات، فیصل آباد، ص ۱۲۹

محبت کے لئے دوہرا معیار نہیں رکھا، ایک ہی معیار رکھا۔ بشر کو بشر کے مقام پر رکھنے کا تقاضا یہ تھا کہ خدا اور بندے کے لئے محبت کے الگ الگ معیار ہوتے، لیکن نہیں، ایسا نہیں کیا گیا، بلکہ قرآن کریم میں جہاں اپنی محبت کو دنیا جہان کی محبت سے بالاتر رکھنے کا حکم دیا وہاں یہی حکم حضور اکرم صلی اللہ علیہ وسلم کے لئے بھی دیا اور اپنی محبت کی طرح آپ کی محبت کو بھی دنیا جہان کی محبت سے بالاتر قرار دیا اور صاف صاف فرما دیا کہ اگر تم رسول علیہ الصلوٰۃ والسلام سے ایسی محبت نہیں کر سکتے تو عذاب الہی کا انتظار کرو۔

یہ جو مولوی اسماعیل نے کہا کہ "بندہ ہونا ہی اس کے لئے سببِ فخر ہے" یہ غور نہ فرمایا کہ بندے تو ہم بھی ہیں، یہ فخر تو ہم سب کو حاصل ہے۔ پھر نبی اور رسول کا امتیاز کیا ہے؟ کم از کم اقبال والی بات کہہ دی ہوتی۔ وہ کہتا ہے کہ بندے تو سب ہی ہیں مگر "بندہ" ہونے اور اس کا بندہ ہونے میں بڑا فرق ہے۔

سُبْحَانَ الَّذِي أَسْرَى بِعَبْدِهِ ۖ

(ترجمہ) پاکی اُسے جو اپنے بندے کو راتوں رات لے گیا۔

فَأَوْخَىٰ إِلَىٰ عِبْدِهِ ۖ

(ترجمہ) پس وحی فرمائی اپنے بندے کو جو وحی فرمائی۔

سُبْحَانَ اللَّهِ، سُبْحَانَ اللَّهِ! ہاں ۷

عبد دیگر، عبدہ چیزے دیگر

(اقبال)

ماسر اپا انتظار، اُوْمُنْتَنظَرُ

وہ کہتا ہے کہ ہم جیسے بندوں کا تو حال یہ ہے کہ ہم رحمتِ باری کا انتظار کر رہے ہیں

اور اُن کا حال یہ ہے کہ رحمتِ باری اُن کا انتظار کر رہی ہے۔ سُبْحَانَ اللَّهِ!

۱۔ القرآن الحکیم، سورۃ بنی اسرائیل، ۱

۲۔ القرآن الحکیم، سورۃ النجم، ۱۰

انتظار کا عالم یہ ہے کہ ارشاد ہو رہا ہے :-

ان الجنة حرام على الانبياء حتى تدخلها يا محمد

وعلى الامر حتى تدخلها امتك۔ ۱

(ترجمہ) اے محمد جب تک جنت میں آپ داخل نہ ہوں گے تمام نبیوں پر جنت

کا داخلہ قطعاً بند رہے گا اور جب تک آپ کی امت جنت میں داخل نہ ہو

جائے گی، ساری امتوں کا داخلہ بند رہے گا۔

مولوی اسماعیل نے کہا کہ بشر کو بشر ہی کے مقام پر رکھو۔ خدا سے نہ ملاؤ! ————— مگر قرآن حکیم

جگہ جگہ کس طرح حضور صلی اللہ علیہ وسلم کو خدا سے ملا رہا ہے۔ ————— سنو :-

(ا) اَغْنَاهُمُ اللَّهُ وَرَسُولُهُ مِنْ فَضْلِهِ۔ ۲

(ترجمہ) اللہ اور اس کے رسول نے اپنے فضل سے انہیں غنی کر دیا۔

(ب) وَلَوْ أَنَّهُمْ رَضُوا مَا آتَاهُمُ اللَّهُ وَرَسُولُهُ۔ ۳

(ترجمہ) اور کیا اچھا ہوتا اگر وہ اس پر راضی ہوتے جو اللہ اور اس کے رسول

نے ان کو دیا۔

(ج) إِنَّمَا وَلِيُّكُمُ اللَّهُ وَرَسُولُهُ۔ ۴

(ترجمہ) بے شک اللہ اور اس کا رسول تمہارا مددگار ہے۔

بہت سی آیات ہیں، کہاں تک عرض کیا جائے۔ ————— ہاں ایک حدیث پاک

۱۔ علی بن ابیہان الدین الجلیبی: سیرت حلبیہ، مطبوعہ مصر، ص ۴۳۲

۲۔ القرآن الحکیم، سورۃ التوبہ، ۷۴

۳۔ القرآن الحکیم، سورۃ التوبہ، ۵۹

۴۔ القرآن الحکیم، سورۃ المائدہ، ۵۵

ضرورت سماعت فرمائیں، جس نے حضور صلی اللہ علیہ وسلم کو اس بلندی پر پہنچایا کہ عقل کے پر چل گئے
 سنئے :-

ان صحیحاً یوم القیامة علی کرسی الرب بین یدی الرب
 (ترجمہ) بے شک محمد مصطفیٰ صلی اللہ علیہ وسلم قیامت کے روز اپنے رب کے
 حضور اس کی کرسی پر جلوہ افروز ہوں گے۔

اب کس کی جرات ہے جو خدا سے یہ کہے کہ تو نے اپنے جلیب لبیب صلی اللہ علیہ وسلم کو اپنے
 سامنے اپنی کرسی پر کیوں بٹھایا، یہ تو بشر ہیں، ان کو بشر ہی کے مقام پر رکھ ؟

پندرہویں عبارت

ایک حدیث پاک کی تشریح کرتے ہوئے مولوی اسماعیل لکھتے ہیں :-

پہلے معنی کے لحاظ سے ایک چونیٹی کا سردار بھی آپ کو نہ مانا جائے کیونکہ

آپ اپنی طرف سے ایک چونیٹی میں بھی تصرف کے مختار نہیں۔ ۲

ایسے الفاظ لکھتے ہوئے دل لوزتا ہے اور قلم کا پنتا ہے نہ معلوم مولوی اسماعیل نے کس دل

سے یہ باتیں لکھ دیں!

حدیث شریف میں آتا ہے :-

اعطیت الکنزین الاحمر والابيض۔ ۳

(ترجمہ) میرے ہاتھ میں سُرخ و سپید دونوں خزانے دے دیئے گئے۔

جب کونین کے خزانے دے دیئے گئے تو اب یہ کہنا کہاں تک صحیح ہوگا کہ آپ کو اپنی طرف

۱۔ تجلی الیقین، مطبوعہ مراد آباد (۱۳۵۵ھ)، ص ۲۹ بحوالہ نسیم الریاض للعلامة الشہاب الخفاجی

۲۔ مولوی اسماعیل دہلوی: تقویۃ الایمان مع تذکیر الاخوان، مطبوعہ لاہور، ص ۷۶

۳۔ محمد ابو عبد اللہ ولی الدین: مشکوٰۃ المصابیح، باب فضائل سید المرسلین، دہلی ۱۹۳۲ء، ص ۵۱۲

جو بات غیر مسلم ہوتے ہوئے ہر قلم روم پاکیا افسوس وہ بات مسلم و عالم ہوتے ہوئے صاحب تقویۃ الایمان نے نہ پائی۔۔۔۔۔ اب تاویل کرنے والا یہ تاویل کرتا رہے کہ اُن کا مقصد اُس اختیار و اقتدار کی نفی کرنا تھا جو صرف حق مجدہ سے وابستہ ہے۔۔۔۔۔ مگر سوال کرنے والا سوال کر سکتا ہے کہ آخر اس کی ضرورت کیوں پیش آتی۔ اور اس بے ڈھنگے طریقے سے اس حقیقت کا اظہار کیوں فرمایا جس سے سرسرتقیص رسالت صلی اللہ علیہ وسلم کی بُو آ رہی ہے۔۔۔۔۔ کسی وزیر اعظم کو کوئی بادشاہ اختیار و اقتدار دے اور اُس کی رعیت میں سے اُٹھ کر کوئی یہ کہنے لگے "اے وزیر اعظم! تیری کیا حقیقت ہے۔ تجھے تو ایک چیونٹی میں بھی تصرف کا اختیار نہیں، جو کچھ تجھے اختیار ملا ہے وہ تو بادشاہ نے دیا ہے۔" مگر کسی کی جرأت نہیں جو یہ بات وزیر اعظم سے کہے۔۔۔۔۔ اور اگر کہے گا تو ہر درباری اُسے گستاخ ہی سمجھے گا حالانکہ جو کچھ اُس نے کہا غلط نہ تھا۔۔۔۔۔ تو غور کریں کہاں وہ دُنیوی وزیر اور کہاں رسول کریم علیہ التحیۃ والتسلیم کی جنابِ عالی!

سو ٹھویں عبارت

ایک حدیث شریف کی تشریح کرتے ہوئے مولوی اسمعیل جبروتی انداز میں اپنے مزخومات کو اس طرح ثابت کرتے ہیں:-

میرا نام محمد ہے، میں خالق یا رازق نہیں، میں عام لوگوں کی طرح اپنے باپ ہی سے پیدا ہوا ہوں اور میرا شرف بندہ ہونے میں ہے، البتہ عوام میں اس بات سے جدا ہوں کہ میں اللہ کے احکام کو جانتا ہوں۔ لوگ نہیں جانتے۔ لہذا انہیں مجھ سے اللہ کا دین سیکھنا چاہیے۔ ۱۰

رحمۃ للعالمین صلی اللہ علیہ وسلم کو تبلیغی جماعت کا امیر بنا کر پیش کرنا، کتنی بڑی جرأت ہے اور اہل دل کے لئے کس قدر تکلیف دہ ہے۔۔۔۔۔ کم از کم حدیث شریف کی شرح لکھتے وقت نام محمد

کے ساتھ صلی اللہ علیہ وسلم لکھ دیتے۔ مگر غیظ و غضب میں یہ باتیں بھول گئیں۔
 ثابت یہ کرتا ہے کہ محمد (صلی اللہ علیہ وسلم) ایک عام انسان کی طرح ہیں، خاص اس لئے ہو گئے کہ وہ
 احکام الہی جانتے تھے اور لوگ نہ جانتے تھے۔ اس سے تو یہ نتیجہ نکالا جاسکتا ہے کہ ہر عالم دین مہتمم
 رسالت پر فائز ہے۔ (معاذ اللہ)۔ اسی انداز فکر نے دعویٰ نبوت کے لئے راہ ہموار کر
 دی اور اب بھی بعض طبائع میں یہ انانیت موجود ہے۔ اللہ تعالیٰ ان کی اصلاح فرمائے
 اور حضور صلی اللہ علیہ وسلم کی عظمت و جلالت کو ان کے سینے میں جگہ دے۔ آمین!

حضور صلی اللہ علیہ وسلم کی جلالت علمی کا اندازہ تو اس حدیث شریف سے ہوتا ہے جس میں آپ نے فرمایا:-

ان اتقاكم واعلمكم بالله انا۔ لہ

(ترجمہ) بے شک تم میں سب سے زیادہ احکام الہی کا پاسدار اور ذات الہی کا جاننے

والایں ہوں۔

اُس کی عظمت کا کیا ٹھکانہ جو نوع انسانی میں سب سے زیادہ ذات الہی کا عرفان رکھتا ہو!

کیا ایسی عظیم شخصیت کا اسی طرح تعارف کرانا چاہیے تھا جس طرح صاحب تقویٰ الایمان
 نے کرایا ہے؟

حضور صلی اللہ علیہ وسلم میں حد درجہ عجز و انکسار تھا۔ چنانچہ امام ترمذی رضی اللہ عنہ نے شمال ترمذی
 شریف میں حضور صلی اللہ علیہ وسلم کے تواضع کے باب میں اس قسم کی احادیث کا ذکر کیا ہے جس قسم کی
 احادیث سے مولوی اسمعیل نے حضور صلی اللہ علیہ وسلم کے مدارج عالیہ گھٹانے کی کوشش کی ہے۔
 کسی کے تواضع و انکسار سے اُس کی کمتری پر استدلال کوئی معقول بات نہیں۔ مثلاً
 تواضع میں کوئی عالم یہ کہے کہ فقیر کسی لائق نہیں، تو کوئی معقول آدمی اس عالم کو جاہل و نالائق نہیں
 کہہ سکتا۔ تواضع و انکسار اسلامی تہذیب کا ایک حصہ ہے، مغربی تہذیب میں جس کا
 بنام و نشان نہیں۔ احادیث کی تشریح کرتے وقت اس حقیقت کو فراموش نہ کرنا چاہیے۔

تاثرات و تمیزات

- آپ سُن چکے، کہنے والے نے دے لفظوں میں یہ کہا کہ (معاذ اللہ) نبی محترم صلی اللہ علیہ وسلم سے طلب و سوال کرنا ایسا ہے جیسے کوئی تاج شاہی ایک چمار کے سر پر رکھ دے۔ (معاذ اللہ)
- آپ سُن چکے، کہنے والے نے دے لفظوں میں یہ کہا کہ (معاذ اللہ) جس نے رسول علیہ التَّحِيَّةِ والتَّسْلِيمِ کو پکارا اُس نے بھنگی اور چمار کو پکارا۔ (معاذ اللہ)
- آپ سُن چکے، کہنے والے نے دے لفظوں میں یہ کہا کہ (معاذ اللہ) نبی محترم صلی اللہ علیہ وسلم اللہ کے سامنے ذرے سے بھی کم تر اور چمار سے زیادہ ذلیل ہیں۔ (معاذ اللہ)
- آپ سُن چکے، کہنے والے نے صاف لفظوں میں کہا کہ (معاذ اللہ) جس کا نام محمد یا علی ہے اُس کو کسی بات کا اختیار نہیں۔
- آپ سُن چکے، کہنے والے نے صاف لفظوں میں کہا کہ (معاذ اللہ) دو عالم کے تاجدار، احمد مختار صلی اللہ علیہ وسلم کے دہشت کے مارے ہوش اُڑ گئے۔
- آپ سُن چکے، کہنے والے نے صاف صاف کہا کہ (معاذ اللہ) رسول اللہ صلی اللہ علیہ وسلم کے چاہنے سے کچھ نہیں ہوتا۔
- آپ سُن چکے، کہنے والے نے صاف صاف کہا کہ نبی محترم صلی اللہ علیہ وسلم اللہ کے بے بس بندے اور ہمارے بڑے بھائی ہیں۔ (معاذ اللہ)
- آپ سُن چکے، کہنے والے نے یہ کہا کہ رسول اللہ صلی اللہ علیہ وسلم بشر ہیں اور بشر کو بشر ہی کے مقام پر رکھو۔
- آپ سُن چکے، کہنے والے نے توحید کے پردے میں یہ کہا کہ تاجدارِ دو عالم صلی اللہ علیہ وسلم ایک چیوتھی کے بھی سردار نہیں۔۔۔۔۔ آپ اپنی طرف سے ایک چیوتھی میں بھی تصرف کے

مختار نہیں۔ (معاذ اللہ)

○ آپ سُن چکے، کہنے والے نے یہ کہا کہ نبی کریم صلی اللہ علیہ وسلم عام لوگوں کی طرح اپنے باپ سے پیدا ہوئے اور ان کو عوام پر صرف اس لئے برتری حاصل ہے کہ وہ اللہ کے احکام جانتے تھے اور لوگ نہ جانتے تھے۔ (معاذ اللہ)

آپ نے اہانت و گستاخی کے خازنوں کو دیکھا جہاں اہل محبت کے قدم لڑکھڑاتے ہیں۔
جہاں الفاظ کی پکاروں اور معافی کی آہوں سے کلیجہ منہ کو آتا ہے اور سینے شق ہوتے جاتے

ہیں۔ اللہ اللہ۔ کیسی کیسی باتیں کہہ دیں۔ حرمِ عشق میں
کھرام مچا ہوا ہے۔ آنکھیں اشکبار ہیں۔ دل فگار ہیں۔ کوئی تو
ان محبت کے ماروں کی خبر لے۔ کوئی تو ان کی آہیں سُنے۔ کوئی تو ان کے
نالے سُنے۔ ہاں یہ کس نے قیامت ڈھائی ہے؟ ہاں یہ کس نے
دل دکھایا ہے؟ ہاں یہ کس نے چرکا لگایا ہے؟ ہاں کسی کا نام نہ لو۔

ع۔ آہوں سے شرارے اُٹھتے ہیں آنکھوں سے ریا بہتے ہیں

حرمِ عشق میں آگ لگائی تھی۔ بچھانے والوں نے بچھا دی تھی۔
مگر پھر لگائی جا رہی ہے۔ محبت والو! گھر کی خبر لو۔ ہاں اس کو اُجڑنے نہ دینا
یہ اُجڑ گیا تو جہاں اُجڑ گیا ہے

رونق ہستی ہے عشقِ حسانہ ویراں ساز سے
انجمن بے شمع ہے گر برقِ حسد من میں نہیں

درسِ محبت لینا ہے تو صحابہؓ سے لو۔ عشقِ خانہ ویراں ساز نے اُن سے اُن کے
بزرگوں، عزیزوں اور پیاروں کو چھڑایا۔ ہاں ان کے جگر کے ٹکڑوں کو چھڑایا۔
اور انہوں نے اللہ اور اللہ کے رسول، دو جہاں کے آقا صلی اللہ علیہ وسلم کی خاطر سب کو چھوڑ دیا
ہاں وہ پاسدارِ ناموسِ مصطفیٰ تھے۔ تم اسی محبت کی پرورش کرتا۔

یتیموں کے جائے پناہ، بیواؤں کے نگہبان۔

اور سنیے حضرت فاطمۃ الزہراء رضی اللہ تعالیٰ عنہا کیا فرما رہی ہیں:-

فصلی الملیک ولی العباد

رب العباد علی احمدؑ

(ترجمہ) احمد مصطفیٰ صلی اللہ علیہ وسلم پر بندوں کے بادشاہ، بندوں کے والی اور

بندوں کے پروردگار نے درود و سلام بھیجا ہے۔

اللہ اللہ ان اللہ و ملائکتہ یصلون علی النبیؐ۔ ۲

اللہ اور اس کے فرشتے نبی کریم، روف الرحیم صلی اللہ علیہ وسلم پر درود و سلام

بھیج رہے ہیں۔ ۲

کعبہ کا کعبہ روتے محمد صلی اللہ علیہ وسلم

یہ ایک آیت ہدایت کے لئے کافی ہے۔ حضور صلی اللہ علیہ وسلم کی عظمت کی

ساری تقریریں ایک طرف اور یہ آیت ایک طرف۔ اس نکتہ کو حضرت فاطمۃ الزہراء

رضی اللہ تعالیٰ عنہا نے سمجھا اور ہم کو سمجھایا۔ کاش ہماری سمجھ میں آجاتے!۔

اور دیکھئے ببل چمنستان رسالت حضرت حسان بن ثابت رضی اللہ عنہ کیا فرما رہے ہیں:-

۱۔ فاصی سراجا مستنیرا ہادیا

یلوح کما لاح الصیقل المہند ۳

(ترجمہ) وہ روشن چراغ اور ہادی بن کر تشریف لاتے۔ اور اس طرح چمکے جس طرح

چمکاتی ہوئی تلوار چمکتی ہے۔

۱۔ یوسف النہمانی بحجة اللہ علی العالمین، ص ۲۱ بجوالہ شمس الدین ناصر اللہ مشقی، سلوۃ الکتیب بوفاۃ الحبیب

۲۔ القرآن الحکیم، سورۃ الاحزاب، ۵۶

۳۔ عبد الرحمن البیروقی، شرح دیوان حسان بن ثابت، بیروت ۱۹۶۶ء، ص ۱۳۵

(ب) ما ان مدحت محمد بما تقتلتي
 لكن مدحت مقالتي بمحمد ل
 (ترجمہ) میں نے اپنے کلام سے آپ کی تعریف نہیں کی بلکہ اپنے کلام کو آپ
 کے نام پاک سے سنوارا ہے۔

(ج) واحسن منك لمرقطة عيني
 واجمل منك لمرتلد النساء
 خلقت مبراء من كل عيب
 كانك وقد خلقت كما تشاء ل
 (ترجمہ) میری آنکھوں نے آپ سے بڑھ کر آج تک کوئی حسین نہ دیکھا، اور دنیا جہاں
 کی عورتوں کے آغوش میں آپ سے کامل واکمل پیدا ہی نہیں ہوا۔
 آپ ہر عیب سے پاک پیدا ہوئے، ایسا معلوم ہوتا ہے کہ جس طرح آپ نے
 چاہا، خالق نے ایسا ہی آپ کو بنا دیا ہے۔

حضرت حسان بن ثابت رضی اللہ تعالیٰ عنہ کے عشق و محبت سے بھرپور یہ تاثرات پڑھو اور پھر دیکھو
 کہنے والے نے کس دل سے کیا کیا کہہ دیا؟

سنو! حضرت صدیق اکبر رضی اللہ تعالیٰ عنہ کیا فرما رہے ہیں؟

امين مصطفیٰ للخير يدعوا

كضوء البدر زايده الغمام

(ترجمہ) وہ امین ہیں، برگزیدہ ہیں۔ بھلائی کی دعوت دیتے ہیں۔

ہاں وہ چاندنی ہیں جس سے تاریکیاں چھٹ جاتی ہیں۔

۱۔ غلام رسول گوہر: احسن الکلام۔ گوہر نظام، قصور

۲۔ عبد الرحمن البرقونی: شرح دیوان حسان بن ثابت، بیروت، ص ۶۶

۳۔ تاج الدین السبکی: طبقات الشافعیۃ الکبریٰ، جلد رابع، ص ۱۶۱، مطبوعہ مصر، ۱۳۲۲ھ

○ آپ نے ان گلزاروں کی سیر کی — اب بتائیے آپ نے زندہ گی کہاں پائی؟

ان خارزاروں میں یا ان گلزاروں میں؟

○ آپ نے بہاریں کہاں دیکھیں؟ — ان خارزاروں میں یا ان گلزاروں میں؟

○ آپ نے روشنی کہاں پائی؟ — ان خارزاروں میں یا ان گلزاروں میں؟

○ آپ نے تازگی کہاں محسوس کی؟ — ان خارزاروں میں یا ان گلزاروں میں؟

سچ بتائیے — کسی کی رُوعایت نہ کیجئے — وہی کہتے، آپ کا دل

جس کی گواہی دے — وہی بتائیے، آپ کا ایمان جس کی شہادت دے — بے شک

اں دیدہ کجاً کہ در جمالِ تو رسد

اں عقل کجاً کہ در کمالِ تو رسد

گہم کہ تو پردہ بر گرفتی ز جمال

اں رُوح کجاً کہ در جلالِ تو رسد

کیا وہ محسنِ اعظم جو راتوں کو اپنی اُمت کی مغفرت و بخشش کے لئے اشکبار رہا۔ اور جب تک اُس

کے مولیٰ نے یہ پیغام نہ بھجوا دیا اُس کو چین نہ آیا۔

”ہاں کوئی دن گزرتے ہیں کہ ہم آپ کو آپ کی اُمت کی طرف سے خوش کبر

دیں گے اور غمگین نہ ہونے دیں گے۔“

کیا اس احسانِ عظیم کا بدلہ ہی ہے کہ ہم آپ کی تعریف و توصیف کی بجائے آپ کے حضور

زبان کو ایسا بے لگام کر دیں کہ خود گویائی نثر مانے لگے۔ ہرگز نہیں، ہرگز نہیں!

میرے بزرگو! اور میرے عزیزو! — بات کسی عالم کے وقار کی نہیں — بات

وقارِ رسالت مآب صلی اللہ علیہ وسلم کی ہے — کیا کوئی مسلمان ایک لمحہ کے لئے بھی یہ حیرت

کر سکتا ہے کہ وہ اپنی کسی بھی شخصیت پر رسول اللہ صلی اللہ علیہ وسلم کی عزت کو تریبان کر دے

— نہیں نہیں — معاذ اللہ، معاذ اللہ — ہرگز نہیں، ہرگز نہیں —

(211)

1127

✓✓✓